

॥ श्री एकनाथी भागवत ॥

अध्याय बाविसावा

॥ श्रीगणेशाय नमः ॥ श्रीकृष्णाय नमः ॥
ॐ नमो सद्गुरु खांबसूत्री । चौर्यारशीं लक्ष पुतळ्या यंत्रिं ।
नाचविशी निजतंत्रिं । प्राचीनदोरीस्वभावे ॥ १ ॥
दोरी धरिली दिसो न देशी । परी पुतळ्या स्वये नाचविशी ।
नवल लाघवी कैसा होशी । अलिप्ततेसीं सर्वदा ॥ २ ॥
तेथ जैशी ज्याची पूर्वगती । तें भूत नाचे तैशा रीतीं ।
ते नाचविती चेतनाशक्ती । तुझ्या हातीं वीणहस्ते ॥ ३ ॥
जेवीं कां अचेतन लोहाते । चुंबक खेळवी निजसामर्थे ।
तेवी तूं सकळ भूताते । निजसत्ते नाचविशी ॥ ४ ॥
ऐशीं सदा नाचतीं परतंत्र । तरी अभिमानाचे बळ थोर ।
सत्य मानोनि देहाकार । आम्ही स्वतंत्र म्हणविती ॥ ५ ॥
आम्ही सज्ञान अतिज्ञाते । आम्ही कर्मकुशल कर्मकर्ते ।
इतर मूर्खे समस्ते । ऐशा अभिमानाते वाढविती ॥ ६ ॥
एवं देहाभिमानाचेनि हाते । विसरोनि आपुल्या अकर्तृत्वाते ।
स्वये पावले कर्मबंधाते । जेवीं स्वप्रावस्थे विषबाधा ॥ ७ ॥
स्वप्नीं अतिशय चढले विख । आतां उतरले निःशेख ।
तेवीं बंधमोक्ष देख । सत्यत्वे मूर्ख मानिती ॥ ८ ॥
हे तुझे खांबसूत्रींची कळा । मिथ्या सत्यत्वे दाविशी डोळां ।
हा अतिशये अगाध सोहळा । तुझी अतर्क्य लीळा तर्केना ॥ ९ ॥
अचेतनीं चेतनधर्म । प्रत्यक्ष दाविशी तूं सुगम ।
हेंचि तुझे न कळे वर्म । करोनि कर्म अकर्ता ॥ १० ॥
अकर्ताचि तूं होशी कर्ता । कर्ता होत्साता अकर्ता ।
हे तुझी कांबसूत्रता । न कळे सर्वथा कोणाते ॥ ११ ॥
तुझी माया पाहों जातां । तोचि मायेनें ग्रासिला तत्त्वतां ।

असो तुजचि पाहों म्हणतां । तेही सत्त्वावस्था मायेची ॥ १२ ॥
 ऐसें तुझे खांबसूत्र । अकळ न कळे गा तुझे चरित्र ।
 देखों नेदितां निजसूत्र । भूतें विचित्र नाचविशी ॥ १३ ॥
 तुझेनि जग होय जाये । परि म्यां केलें हें ठावें नोहे ।
 ऐसा तुझा खेळ पाहें । कोणें काये लक्षावा ॥ १४ ॥
 यापरि खेळ वाढविशी । सर्वेंचि विकल्पोनि मोडिशी ।
 विकार महत्तत्त्वीं सांठविशी । हेंही दर्तृत्व अंगासी न लगत गेलें ॥ १५ ॥
 याचें मुख्यत्वे मूळ लक्षण । तुझे कृपेवीण न कळे जाण ।
 तुझी कृपा झालिया पूर्ण । जनीं जनार्दन प्रकटे पै ॥ १६ ॥
 जनीं प्रगटल्या जनार्दन । तद्रूप होइजे आपण ।
 हे मूर्ळींची निजखूण । मीतूपण रिगेना ॥ १७ ॥
 मीतूपणेंवीण प्रसिद्ध । जनीं जनार्दन निजानंद ।
 त्याचे कृपेस्तव विशद । श्रीभागवत शुद्ध वाखाणिलें ॥ १८ ॥
 तेथ एकविसाव्याचे अंतीं । वेद त्रिकांड लक्ष्यार्थस्थिती ।
 ब्रह्म एकचि निश्चितीं । अद्वयस्थिती अविनाशी ॥ १९ ॥
 हें वेदार्थसारनिरूपण । ऐकतां उद्धवा बाणली खूण ।
 ब्रह्म एकाके परिपूर्ण । दुजेनवीण संचलें ॥ २० ॥
 वेदवादे ब्रह्म एक । स्वानुभवे तैसेंचि देख ।
 तरी ज्ञाते ऋषिजन लोक । केवीं तत्त्वे अनेक बोलती ॥ २१ ॥
 येचि आशंकेलागीं जाण । उद्धवे स्वये मांडिला प्रश्न ।
 परी पोटांतील भिन्न खूण । उगा श्रीकृष्ण न रहावा ॥ २२ ॥
 मी झालों जी ब्रह्मसंपन्न । हें ऐकतां माझे वचन ।
 निजधामा निघेल श्रीकृष्ण । मग हें दर्शन मज केंचें ॥ २३ ॥
 ऐशिया काकुळतीं जाण । संशयेवीण करी प्रश्न ।
 ते आयकोनि श्रीकृष्ण । सुखसमाधान भोगित ॥ २४ ॥
 तंव कृष्णाचे मनीं आणिक । उद्धव मी दोघे एक ।
 मिथ्या वियोगाचें दुःख । हें कळे तंव देख प्रश्न सांगों ॥ २५ ॥
 बाविसावे अध्यायीं देख । तत्त्वसंख्या सांगेल आवश्यक ।
 प्रकृतिपुरुषविवेक । जन्ममरणद्योतक प्रकारु ॥ २६ ॥
 आत्म एक कीं अनेक । आणि तत्त्वसंख्याविवेक ।
 हें कळावया निष्टंक । उद्धव देख पूसत ॥ २७ ॥

उद्धव उवाच-

कति तत्त्वावि विश्वेश संख्यातान्यृषिभिः प्रभो ।
नवैकादश पञ्चत्रीण्यात् त्वमिह शुश्रुम ॥ १ ॥

विश्वात्मका विश्वेश्वरा । विश्वधारका विश्वंभरा ।
विश्वसाक्षी विश्वाकरा । विश्वैकसुंदरा श्रीकृष्णा ॥ २८ ॥
तुज विश्वात्मक म्हणतां । जड मलिन एकदेशिता ।
आली म्हणशी अज्ञानता । यालागीं प्रभुता उपपादी ॥ २९ ॥
जड मलिन अज्ञानता । हे मायेस्तव होती तत्त्वतां ।
ते मायेचा तूं नियंता । हे अगाध प्रभुता पैं तुझी ॥ ३० ॥
ऐशिया संबोधनद्वारा । विनवूनि स्वामी शारंगधरा ।
तत्त्वसंखेच्या विचारा । निजनिर्धारा पुसत ॥ ३१ ॥
जे तपःसामर्थ्ये समर्थ थोर । अनागतद्रष्टे ऋषीश्वर ।
त्यांची तत्त्वसंख्या विचित्र । पृथक्पृथगाकारें बोलती ॥ ३२ ॥

तत्त्वसंख्या इत्थंभूत । एकुणिसाव्या अध्यायांत ।
तुम्हींच निरूपिला तत्त्वार्थ । तोचि वृत्तांत सांगत ॥ ३३ ॥

(पूर्वश्लोकार्थ "नवैकादशपंचत्रीन्")

चौदावे शोकिंच्या निरूपणीं । हे अठ्ठावीस तत्त्वगणनी ।
सांगितली शार्ङ्गपाणी । मजलागोनी निश्चित ॥ ३४ ॥
ये तत्त्वसंखेचा विचर । प्रकृति पुरुष महदहंकार ।
पंच महाभूतें थोर । हा संख्याप्रकार नवांचा ॥ ३५ ॥
दाही इंद्रियें अकरावें मन । पंच विषय तीन्ही गुण ।
हें अठ्ठावीस संख्यागणन । स्वमुखें आपण निरूपिलें ॥ ३६ ॥
यापरी गा लक्ष्मीपती । हे मुख्यत्वे तुझी तत्त्वोक्ती ।
आतां ऋषीश्वरांच्या युक्ती । ऐक तुजप्रती सांगेन ॥ ३७ ॥
तें तूं ऐक गा निश्चित । तुज सांगेन तयाचा अर्थ ।
म्हणोनियां निरूपित । स्वयें मनोगत उद्धव ॥ ३८ ॥
म्हणे तत्त्वतां अवधारीं । मी सांगेन एक कुसरी ।
प्रकृतिपुरुषांमाझारीं । विचित्र परी सांगत ॥ ३९ ॥

केचित्पड्विंशतिं प्राहरपरे पंचविंशतिम् ।

सप्तैके नव षट् केचिच्चत्वार्येकादशापरे ॥ २ ॥

केचित्सप्तदश प्राहुः षोडशैके त्रतोदश ।

एतावत्त्वं हि संख्यानमृषयो यद्विवक्षया ।

येथ तत्त्वसंख्या मतवाद । ऋषीश्वरांमार्जीं विवाद ।
त्या विवादाचे शब्द । ऐक विशद सांगेन ॥ ४० ॥
एक म्हणे तत्त्वं 'सव्वीस' । दुजा म्हणे उगा बैस ।
बहु बोलावाया नाहीं पैस । तत्त्वं 'पंचवीस' नेमस्त ॥ ४१ ॥
तिजा म्हणे तुम्हीं येथ । कैसोनि वाढविलें स्वमत ।
तत्त्वं नेमस्तचि 'सात' । कैचीं बहुत बोलतां ॥ ४२ ॥
एक म्हणे हें अभिनव । बोलतां न लाजती मानव ।
वृथा बोलाची लवलव । तत्त्वं 'नव' नेमस्त ॥ ४३ ॥
तंव हांसोनि बोले एक । सांपे सज्ञान झाले लोक ।
मिथ्या बहु तत्त्वजल्पक । 'तत्त्वषट्क' नेमस्त ॥ ४४ ॥
एक म्हणती परते सरा । नेणा तत्त्वसंख्यविचारा ।
तत्त्वं नेमिलींच 'अकरा' । बडबड सैरा न करावी ॥ ४५ ॥
दुजा म्हणे तत्त्वविचारा । नेणोनि धरिसी अहंकारा ।
पुसोनियां थोरथोरां । तत्त्वं 'सतरा' नेमस्त ॥ ४६ ॥
एक म्हणे व्युत्पत्तिबळा । कां व्यर्थ पिटाल कपाळा ।
न कळे भगवंताची लीळा । तत्त्वं 'सोळा' नेमस्त ॥ ४७ ॥
एक म्हणे या गर्वितां पोरां । कोण पुसे तत्त्वविचारा ।
तत्त्वं नेमस्तचि 'तेरा' । निजनिर्धारा म्यां केलें ॥ ४८ ॥
एक म्हणे सांडा चातुरी । तत्त्वं नेमस्तचि 'चारी' ।
दुजा म्हणे या कायशा कुसरी । तत्त्वं निर्धारीं 'दोनचि' ॥ ४९ ॥
तिजा म्हणे वाचाट लोक । कोणें धरावें यांचें मुख ।
निजनिर्धारीं तत्त्व 'एक' । एकाचा अनेक विस्तार ॥ ५० ॥
एवं मतपरंपरा नाना मतीं । ऋषीश्वरीं वेंचितां युक्ती ।
तुझ्या तत्त्ववादाची निश्चिती । कोणें इत्थंभूतीं मानावी ॥ ५१ ॥

गायन्ति पृथगायुष्मन्निदं नो वक्तुमर्हसि ॥ ३ ॥

तूं निजात्मा परमेश्वर । तुज जाणावया ऋषीश्वर ।

वेंचूनि युक्तिचे संभार । तत्त्वविचार बोलती ॥ ५२ ॥
स्वामीनें सांगितलें तत्त्व एक । ऋषीश्वर बोलती अनेक ।
येचिविषयींचें निष्टक । मज आवश्यक सांगावें ॥ ५३ ॥
एवं या तत्त्वनिश्चयासी । मज सांगावया योग्य होसी ।
ऐसा विनविला हृषीकेशी । तो उद्धवासी तुष्टला ॥ ५४ ॥
जीं जीं ऋषीश्वर बोलती । तीं तीं तत्त्वं सत्य होतीं ।
हें सर्वज्ञ ज्ञाते जाणती । तेचि अर्थी हरि बोले ॥ ५५ ॥

श्रीभगवानुवाच-

युक्तंच सन्ति सर्वत्र भाषन्ते ब्राह्मण यथा ।
मायां मदीयामुद्गृवह वदतां किं नु दुर्घटम् ॥ ४ ॥

ज्याचेनि मतें जैसें ज्ञान । तो तैसें करी तत्त्वव्याख्यान ।
या हेतू बोलती ब्राह्मण । तें सत्य जाण उद्धवा ॥ ५६ ॥
जरी अवधीं मतें प्रमाण । तरी कां करावें मतखंडण ।
उद्धवा तूं ऐसें न म्हणा । ते मी निजखूण सांगेन ॥ ५७ ॥
अघटघटित माझी माया । जे हरिहरां न ये आया ।
जे नाथिलें वाढवूनियां । लोकत्रया भुलवीत ॥ ५८ ॥
ते माया धरोनियां हातें । ऋषीश्वर निजमतें ।
जो जो जें जें बोलेल जेथें । तें तें तेथें घडे सत्य ॥ ५९ ॥
केवळ दोराचा सर्पाकार । हा श्वेत कृष्ण कीं रक्तांबर ।
ज्यासी जैसा भ्रमाकार । त्यासी साचार तो तैसा ॥ ६० ॥
तेवीं आत्मतत्त्व एकचि जाण । अविकारी निजनिर्गुण ।
तेथ नाना तत्त्वांचें व्याख्यान । बोलती ब्राह्मण मायायोगें ॥ ६१ ॥
त्या मायेच्या मायिका व्युत्पत्ती । नाना वाग्वाद स्वमतीं ।
त्याच वादाची वादस्थिती । ऐक तुजप्रती सांगेन ॥ ६२ ॥
ऐसें बोलोनि श्रीकृष्णनाथ । उद्धवाप्रति साङ्ग निरूपित ।
तत्त्वविचारणा यथार्थ । स्वयें सांगत आपण ॥ ६३ ॥
हें पांचवे शोकींचें निरूपण । श्रीकृष्णउद्धवविवरण ।
सांगितलें तत्त्वव्याख्यान । उद्धवा जाण यथार्थ ॥ ६४ ॥

नैतदेवं यथाऽऽत्थ त्वं यदहं वच्मि तत्तथा ।

एवं विवदतां हेतुं शक्तयो मे दुरत्ययाः ॥ ५ ॥

माझे मायेचें प्रबळ बळ । तेणें अभिमान अतिसबळ ।
वाढवूनि युक्तीचें वाग्जाळ । करिती कोल्हाळ वाग्वादी ॥ ६५ ॥
प्रबळ शास्त्रश्रवणाभिमान । तुझें वचन तें अप्रमाण ।
मी बोलतां हेंचि प्रमाण । पत्रावलंबन केलें असे ॥ ६६ ॥
सत्त्वरजादि गुणोत्पत्ती । माझे मायेच्या अनंत शक्ती ।
तेणें गुणक्षोभें विवादती । स्वमतव्याप्तीअभिमानें ॥ ६७ ॥

यासां व्यक्तराआसीद्विकल्पो वदतां पदम् ।
प्राप्ते शमदमेऽप्येति, वादस्तमनुशाम्यति ॥ ६ ॥

कां गुणक्षोभें अभिमान । विकल्प उपजवी गहन ।
विकल्पें युक्तीचें क्षळण । करी आपण अतिवादे ॥ ६८ ॥
सांडितां गुणक्षोभविलास । रजतमांचा होय क्षर्हास ।
सत्त्ववृत्तीचा निजप्रकाश । अतिउल्हास शमदमांचा ॥ ६९ ॥
शमदमांचे निजवृत्ती । संकल्प-विकल्पेंसीं जाती ।
वाद अतिवाद उपरमती । जेवीं सूर्याप्रती आंधारें ॥ ७० ॥
सर्वज्ञ ज्ञाते जे गा होती । ते नाना तत्त्वांच्या तत्त्वोक्ती ।
स्वयें विवंचं जाणती । ऐक तुजप्रती सांगेन ॥ ७१ ॥

परस्परानुप्रवेशतत्त्वानां पुरुषर्षभ ।
पौर्वापर्यप्रसंख्यानं यथा वक्तुर्विवक्षितम् ॥ ७ ॥

गुरुपाशीं शास्त्रपाठा । करुनि साधिली निजनिष्ठा ।
एक उद्धवा पुरुषश्रेष्ठा । प्रियवरिष्ठा प्रियोत्तमा ॥ ७२ ॥
तत्त्वगणनेचे जे जे लेख । एकाचें थोडें एकाचें अधिक ।
हा 'अनुप्रवेश' वोळख । एकामाजीं एक उपजती ॥ ७३ ॥
तत्त्वांपासूनि तत्त्वं होतीं । कारणरूपें कार्याची स्थिती ।
अंतीं जेथील तेथें प्रवेशती । हे तत्त्वोपपत्ती उद्धवा ॥ ७४ ॥
पूर्वस्थिति जें तें कारण । त्यापासोनि उपजे तें कार्य जाण ।
हें कार्यकारणांचें लक्षण । तत्त्वविचक्षण बोलती ॥ ७५ ॥

येथ वक्त्याचें जैसें मनोगत । तैशी तत्त्वसंख्या होत ।
कार्य-कारण एकत्व गणित । तत्त्वसंख्या तेथ थोडीच ॥ ७६ ॥
एकचि कार्य आणि कारण । गणितां आणिती भिन्न ।
तेथ तत्त्वसंख्या अधिक जाण । होय गणन उद्धवा ॥ ७७ ॥
एवं कार्यकारणें भिन्नभिन्न । तत्त्वसंख्या थोडी बहुत होणें ।
हीं तत्त्ववक्त्यांचीं लक्षणें । तुज सुलक्षणें सांगितलीं ॥ ७८ ॥
येचि विषयींची उपपत्ती । स्वयें सांगताहे श्रीपती ।
कार्यकारणनिजतुक्ती । उद्धवाप्रती निवाडे ॥ ७९ ॥

एकस्मिन्नपि दृश्यन्ते प्रविष्टानीतराणि च ।
पूर्वस्मिन्वा परस्मिन्वा तत्त्वे तत्त्वानि सर्वशः ॥ ८ ॥

आकशापासूनि वायु झाला । तो गगनावेगळा नाही गेला ।
वायूपासूनि अग्नि झाला । तेथ प्रवेशु आला दोहींचा ॥ ८० ॥
अग्नीपासून आला जळरस । त्यामार्जीं तिंहीचा रहिवास ।
जळापासून पृथ्वीचा प्रकाश । तीमार्जीं प्रवेश चहूंचा ॥ ८१ ॥
तैसें कार्य आणि कारण । परस्परें अभिन्न जाण ।
जेवीं लेणें आणि सुवर्ण । वेगळेंपण एकत्वे ॥ ८२ ॥
जेवीं तंतु आणि पट । दोनी दिसती एकवट ।
तेवीं कार्यकारण सगट । दिसे स्पष्ट अभिन्न ॥ ८३ ॥
साकएचीं नारळें केळीं । परी तीं साकरत्वा नाहीं मुकलीं ।
तेवीं कारणांचीं कार्ये झाली । असतां संचलीं कारणत्वे ॥ ८४ ॥
जेवीं कां पृथ्वीचा मृत्पिंड । मृत्पिंडीं अनेक भांड ।
होतां गाडगीं उदंड । मृत्तिका अखंड सर्वांमार्जीं ॥ ८५ ॥
तेवीं कारणीं कार्यविशेषु । कार्यासी कारणत्वे प्रकाशु ।
हा परस्परानुप्रवेशु । अनन्य बिलासु अखंडत्वे ॥ ८६ ॥
एक कार्य आणि कारण । होय भिन्न आणि अभिन्न ।
तेणें तत्त्वसंख्यालक्षण । घडे जाण न्यूनाधिक ॥ ८७ ॥

पौर्वापर्यमतोऽमीषां प्रसङ्ख्यानमभीप्सताम् ।
यथा विविक्तं यद्वक्त्रं गृह्णीमो युक्तिसम्भवात् ॥ ९ ॥

म्या सांगितली तैशी जाण । तत्त्वसंख्या अधिकन्यन ।
व्हावया हेंचि कारण । वक्त्याची जानविवक्षा ॥ ८८ ॥
जैसें ज्यासी असे ज्ञान । जैसा ईप्सित मताभिमान ।
तैसतैसें तत्त्वव्याख्यान । ऋषीश्वर जाण बोलती ॥ ८९ ॥
जो बोले ज्या मतयुक्ती । तें तें घडे त्या मतसंमतीं ।
हें मी जाणें सर्वज्ञ श्रीपती । यालागीं त्या युक्ती मीही मानीं ॥ ९० ॥
जें बोलिजे ऋषीजन । सव्वीस तत्त्वे विवंचून ।
उद्धवा तुज मी सांगेन । सावधान अवधारीं ॥ ९१ ॥

अनाद्यविद्यायुक्तस्य पुरुषस्यात्मवेदनम् ।
स्वतो न स्मभवादन्यस्तत्त्वज्ञो ज्ञानदो भवेत् ॥ १० ॥

प्रकृतिपुरुषमहत्तत्त्व येथें । अहंकार आणि महाभूतें ।
इंद्रियें विषयसमेतें । येणें तत्त्वे निश्चितें पंचवीस ॥ ९२ ॥
येथ पुरुषाहोनिया भिन्न । जीव वेगळा करुनि जाण ।
तत्त्वसंख्यालक्षण । केलीं संपूर्ण सव्वीस ॥ ९३ ॥
जीवाच्या भिन्नत्वाचें कारण । अनादि अविद्येस्तव जाण ।
घेऊनि ठेला देहाभिमान । कर्मबंधन दृढ झालें ॥ ९४ ॥
अहंकर्तेपणाचा खटाटोप । तेणें अंगीं आदळे पुण्यपाप ।
विसरला निजरूप । विषयलोलुप्य वाढवितां ॥ ९५ ॥
लागलें बद्धतेचें बंधन । न करवे कर्मपाशच्छेदन ।
त्याच्या उद्धारालागीं जाण । ज्ञानदाता सर्वज्ञ ईश्वर ॥ ९६ ॥
गुरुद्वारा पाविजे ज्ञान । तेथें ईश्वराचा आभार कोण ।
येथ ईश्वरकृपेवीण । सद्गुरु जाण भेटेना ॥ ९७ ॥
झालिया सद्गुरुप्राप्ती । ईश्वरकृपेवीण न घडे भक्ती ।
सद्गुरु तोचि ईश्वरमूर्ती । वेदशास्त्रार्थी संमत ॥ ९८ ॥
गुरु-ईश्वरां भिन्नपण । ऐसें देखे तो नागवला आपण ।
एवं ईश्वरानुग्रहें जाण । ज्ञानसंपन्न होय जीवु ॥ ९९ ॥
गुरुंनी सांगितली ज्ञानस्थिती । ते ईश्वरकृपेवीण चित्तीं ।
ठसावेना साधकांप्रती । जाण निश्चितीं उद्धवा ॥ १०० ॥
जीव नियम्य ईश्वर नियंता । जीव अज्ञान ईश्वर ज्ञानदाता ।

जीव परिच्छिन्न एकदेशिता । ईश्वर सर्वथा सर्वगत ॥ १ ॥
 जीव हीन दीन अज्ञान । ईश्वर समर्थ सर्वज्ञ ।
 जीवास दृढ कर्मबंधन । ईश्वर तो जाण निष्कर्म ॥ २ ॥
 एवं ईश्वरकृपे जाण । जीवासी प्राप्त होय ज्ञान ।
 यालागीं ईश्वराहून । जीव भिन्न या हेतू ॥ ३ ॥
 म्हणशी करितां कर्माचरण । जीवासी प्राप्त होईल ज्ञान ।
 हें सर्वथा न घडे जाण । जडत्वपण कर्मासी ॥ ४ ॥
 कर्मा जडत्व जाण । त्यासी बहुत अज्ञान ।
 त्या कर्मासी अत्यंत बद्धपण । हें सज्ञान जाणती ॥ ५ ॥
 कर्म स्वरूपे जड अचेतन । त्यासी चेतविता ईश्वर जाण ।
 तें न करितां ईश्वरार्पण । ज्ञानदाता कोण कर्मासी ॥ ६ ॥
 कर्मासी जडत्वे नाहीं सत्ता । कर्मक्रियेचा ईश्वर ज्ञाता ।
 ईश्वरचि कर्मफळदाता । कर्मचेतविता ईश्वरु ॥ ७ ॥
 ज्ञान तोचि ईश्वर । तेणें रचिला हा विस्तार ।
 संहारितां तोचि निर्धार । सत्तमात्र ईश्वर जाणावा ॥ ८ ॥
 जीवासी ज्ञानसायुज्यता । कां स्वर्गभोगफळदाता ।
 अथवा इहलोकें वर्तविता । जीवासी तत्त्वतां ईश्वरु ॥ ९ ॥
 यापरी अवश्य जाण । जीव ईश्वर करितां भिन्न ।
 तत्त्वे सव्वीस संपूर्ण । बोलिले ब्राह्मण या हेतू ॥ ११० ॥
 पंचवीस तत्त्वांची कथा । ते जीवेश्वरांची ऐक्यता ।
 तेही सांगेन मी आतां । त्यांच्या मता संमत ॥ ११ ॥

पुरुषेश्वरयोरत्र न वैलक्षण्यमण्वपि ।

तदन्यकल्पनापार्था ज्ञानं च प्रकृतेर्गुणः ॥ ११ ॥

जीवेश्वरांचे ऐक्यता । सहजचि असे स्वभावतां ।
 तेथ अणुमात्र भेदवार्ता । न रिघे सर्वथा निश्चित ॥ १२ ॥
 स्वभावे पाहतां दर्पण । एकाचें देखिजे दोन्हीपण ।
 परी द्विधा नव्हेचि आपण । यापरी जाण जीवशिव ॥ १३ ॥
 अज्ञानप्रतिबिंब तें जीव । त्याचा द्रष्टा तो सदाशिव ।
 तरी ऐक्यतेचें जें वैभव । तो निजस्वभाव मोडेना ॥ १४ ॥

जेवीं दर्पणामार्जीं आपण । तेवीं जीवरूपें शिवुचि जाण ।
दोनी चेतनत्वें समान । तेंही लक्षण अवधारीं ॥ १५ ॥
जैशी चेष्टा कीजे आपण । तेचि प्रतिबिंबीं दिसे जाण ।
तेवीं ईश्वरसत्ता सचेतन । गमनागमन जीवासी ॥ १६ ॥
जेणें स्वरूपें असे आपण । तद्रूप प्रतिबिंबीं दिसे जाण ।
तेवीं ईश्वरत्व संपूर्ण । असे अविच्छिन्न जीवामार्जीं ॥ १७ ॥
जैसा अग्नि राखां झांकोळिला । तरी अग्नि अग्निपणें असे संचला ।
तेवीं शिवासी जीवभावो आला । परी नाहीं मुकला निजत्वा ॥ १८ ॥

॥ आशकां ॥

"हो कां जीव शिव दोनी एक । तरी एक मलिन एक चोख ।
तैसें सदोख आणि निर्दोख । हे विशेष कां दिसती" ॥ १९ ॥
थिल्लरीं प्रतिबिंबला सविता । त्या प्रतिबिंबांंगीं सर्वथा ।
थिल्लरिंचे मळ पाहतां । दिसती तत्त्वतां लागलेसे ॥ १२० ॥
तेचि निर्वाळोनि पाहतां वेगीं । बिंबप्रतिबिंबनियोगीं ।
सर्वथा मळ न लगे अंगीं । उभयभागीं विशुद्ध ॥ २१ ॥
आरशांंगीं टिकले मळ । सुबद्ध वैसले बहुकाळ ।
ते प्रतिबिंबांंगीं केवळ । दिसती प्रबळ जडलेसे ॥ २२ ॥
तो मळ जें पघे फेडावा । तें आरिसा साहणे तोडावा ।
परी प्रतिबिंब केव्हां । साहणे धरावा हें बोलूं नये ॥ २३ ॥
तेवीं सदोष आणि निर्दोष । केवळ अविद्याचि हे देख ।
जीव शिव उभयतां चोख । नित्य निर्दोख निजरूपें ॥ २४ ॥
पाहतां शुद्धत्वें स्फटिक जैसा । जे रंगीं ठेवावा दिसे त्याऐसा ।
स्वयें अलिप्त जैसातैसा । जीव स्वभावतां तैसाचि ॥ २५ ॥
जीव स्वयें चित्स्वरूप । जे गुणीं मिळे दिसे तद्रूप ।
परी गुणदोष पुण्यपाप । जीवासी अल्प लागेना ॥ २६ ॥
प्रत्यक्ष प्रतिबिंबीं मिथ्यता । दिसे निजबिंबाचिया सत्ता ।
तेवीं जीवशिवांसी अभिन्नता । जाण तत्त्वतां निश्चित ॥ २७ ॥
जीवशिवांचें एकपण । तेणें सव्विसांमार्जीं जाण ।
एक तत्त्व होतां न्यून । शेष तेंचि पूर्ण पंचवीस ॥ २८ ॥

आशंका ॥

"जीवशिवांचें एकपण । ऐसें जें जाणणें तें 'ज्ञान' ।

तें एक तत्त्व येथें आन । त्यांमार्जीं जाण उपजलें ॥ २९ ॥
 तें ज्ञानतत्त्व अंगीकारितां । पंचवीस सव्वीस तत्तकथा ।
 दोनी मतें होती वृथा" । ऐसें सर्वथा न म्हणावें ॥ १३० ॥
 येथ मूळींचें निरूपण । श्लोकाचे अंतींचा चरण ।
 ज्ञान तें प्रकृतीचा गुण । त्यासी वेगळेपण असेना ॥ ३१ ॥
 गुणकर्माच्या खटपटा । प्रपंच अज्ञानें अतिलाठा ।
 ज्ञान अज्ञानाचा सत्त्ववांटा । जेवीं काटेनि कांटा फेडिजे ॥ ३२ ॥
 शोधित जो सत्त्वगुण । त्या नांव बोलिजे मुख्य 'ज्ञान' ।
 तेंही गुणांमार्जीं पडे जाण । वेगळेंपण नव्हेचि तत्त्व ॥ ३३ ॥
 ज्ञान स्वतंत्र तत्त्व होतें । तरी नासतीं दोनी मतें ।
 तें पडे गुणांतौतें । यालागीं दोनी मतें निर्दुष्ट ॥ ३४ ॥
 तेचि त्रिगुणांची व्यवस्था । तुज मी सांगेन आतां ।
 ऐक उद्धवा तत्त्वतां । गुण सर्वथा आविद्यक ॥ ३५ ॥

प्रकृतिर्गुणसाम्यं वै प्रकृतेर्नात्मनो गुणाः ।
 सत्त्वं रजस्तम इति स्थित्युत्पत्त्यन्तहेतवः ॥ १२ ॥

उत्पत्तिस्थितिनिर्दळण । हें त्रिगुणांचें कार्य पूर्ण ।
 'गुणसाम्य' ते प्रकृति जाण । आत्मा 'निर्गुण' गुणातीत ॥ ३६ ॥
 म्हणशी परमात्मा गुणातीत । परी जीवात्मा गुणग्रस्त ।
 हेही गा मीथ्या मात । ऐक वृत्तांत सांगेन ॥ ३७ ॥
 चंद्र निश्चळ निजस्वभावे । तो चाले त्या अभ्रासवें ।
 दिसे जेवीं सवेग धांवे । तेवीं गुणस्वभावे जीवात्मा ॥ ३८ ॥
 घटामाजी उदक भरितां । घटाकाश भिजेना सर्वथा ।
 तेवीं जीवात्मा गुणीं वर्ततां । अलिप्तता गुणकर्मीं ॥ ३९ ॥
 जीव अहंकर्तेपणीं विख्यात । तो केवीं म्हणावा कर्मातीत ।
 येचि अर्थीं कृष्णनाथ । विशदार्थ सांगत ॥ १४० ॥

सत्त्वं ज्ञानं रजः कर्म तमोऽज्ञानमिहोच्यते ।
 गुणव्यतिकरः कालः स्वभावः सूत्रमेव च ॥ १३ ॥

सत्त्वगुणास्तव 'ज्ञान' । रजोगुणें 'कर्म' जाण ।

मोह आलस्ययुक्त गहन । तमीं 'अज्ञान' नांदत ॥ ४१ ॥
सत्त्वादि जे तिन्ही गुण । केवळ प्रकृतीचे हे जाण ।
यांसी स्वतंत्रपण । नव्हेचि जाण या हेतू ॥ ४२ ॥
गुणक्षोभक 'काळ' देख । तो पुरुषाचा अवलोक ।
पुरुष काळ हा नामविशेष । स्वरूपें एक हे दोन्ही ॥ ४३ ॥
स्वाभाविक मायेचें स्फुरण । प्रथम कार्य जें निर्माण ।
त्या नांव 'महत्तत्त्व' जाण । 'सूत्र' 'प्रधान' ज्यासी म्हणती ॥ ४४ ॥
यालागीं प्रकृतीहूनि भिन्न । यासी न ये वेगळेंपण ।
हे प्रकृति कार्यकारणीं अभिन्न । तत्त्वविचक्षण मानिती ॥ ४५ ॥
अठ्ठावीस तत्त्वं पूर्वोक्त । हें भगवंताचें निज मत ।
तेंचि अडीचा श्लोकीं सांगत । संख्यातत्त्वार्थ निजबोधें ॥ ४६ ॥

पुरुषः प्रकृतिर्व्यक्तमहङ्कारो नभोऽनिलः ।
ज्योतिरापः क्षितिरिति तत्त्वान्युक्तानि मे नव ॥ १४ ॥

प्रकृति पुरुष महत्तत्त्व । महाभूतें अहंभाव ।
अठ्ठाविसांत हीं तत्त्वं नव । इतर वैभव तें ऐक ॥ ४७ ॥

श्रोत्रं त्वदर्शनं घ्राणो जिह्वेति ज्ञानशक्तयः ।
वाक्पाण्युपस्थपाय्वङ्घ्रि कर्माण्यङ्गोभयं मनः ॥ १५ ॥

मुख्य 'ज्ञानेंद्रियें' पांच जाण । पांच 'कर्मेंद्रियें' आन ।
सर्वेंद्रियें ज्ञानेंद्रियांअधीन । स्वतां गमन त्यां नाहीं ॥ ४८ ॥
आंधळें पायीं चालों जाणे । पांगुळ केवळ देखणें ।
अंधें पंगू खांदीं घेणें । परी बोलें वर्तणें देखण्याचेनि ॥ ४९ ॥
तेवी ज्ञानेंद्रियां कर्मेंद्रियांसी । संगतई घडली असे तैशी ।
यालागीं मुख्यत्वे ज्ञानेंद्रियांसी । हृषीकेशी बोलिला ॥ १५० ॥
उभय इंद्रियां चाळक । तें मनचि गा एकलें एक ।
येणेंचि अकरा इंद्रियें देख । य्अदुनायक सांगत ॥ ५१ ॥
इंद्रियविषयनिरूपण । स्वयें सांगताहे नारायण ।
मुख्यत्वे विषय पांच जाण । तयाचें साधून गत्यादिक ॥ ५२ ॥

शब्दः स्पर्शो रसो गन्धो रूपं चेत्यर्थजातयः ।
गत्युक्त्युत्सर्गशिल्पानि कर्मायतनसिद्धयः ॥ १६ ॥

रसस्पर्शादि लक्षण । पांचही विषय हे जाण ।
गत्यादि क्रियाचरण । तें जाण साधन या विषयांचें ॥ ५३ ॥
दृष्टि रूपातें प्रकाशी । चरण धांवती तयापार्शीं ।
हस्त उद्यत घ्यावयासी । रसस्पर्शसिद्धीसी विषयांचे ॥ ५४ ॥
एवं उभय इंद्रियीं जाण । विषय पांचचि प्रमाण ।
नव्हे अधिक तत्त्व गणन । स्वयें श्रीकृष्ण सांगत ॥ ५५ ॥
नव एकादश तत्त्वलक्षण । मागां दों शोकीं केलें निरूपण ।
येणें श्लोकें परम प्रमाण । विषय जाण पांचचि ॥ ५६ ॥
केवळ ज्ञानेंद्रियीं भोगु नव्हे । कर्मेंद्रियींही भोग न पावे ।
उभयसंयोगें भोग पावे । परी विषय आघवे पांचचि ॥ ५७ ॥
इंहीं पांच विषयीं आपण । व्यापिलें चतुर्दश भुवन ।
सुरासुर भुलविले जाण । यांचें गोडपण मारक ॥ ५८ ॥
जेवीं कां मैद गोडपणें । संगती लागोनि जीव घेणें ।
तेवीं विषयसंगाचें साजणें । बांधोनि नेणें नरकासी ॥ ५९ ॥
नरकीं निरय भोगिती । तेथही न सोडी निषयासक्ती ।
या विषयांऐसा विश्वासघाती । आन त्रिजगतीं असेना ॥ १६० ॥
ते हे पंच विषय प्रमाण । पांचचि परी अतिदारुण ।
ब्रह्मादिक नाडले जाण । इतरांचा कोण पडिपाडु ॥ ६१ ॥
विषयांचें जें गोडपण । तें विखाहूनि दारुण ।
विष एकदां आणी मरण । पुनः पुनः मारण विषयांचें ॥ ६२ ॥
पुढती जन्म पुडती मरण । हें विषयास्तव घडे जाण ।
संसाराचें सबळपण । विषयाधीन उद्धवा ॥ ६३ ॥
जेथ विषयांचा विषत्यागु । तेथें उन्मळे भवरोगु ।
त्याचा आंदणा मी श्रीरंगु । ज्यासी विषयभोगु नावडे ॥ ६४ ॥
ते हे पंच विषय गा जाण । तुज म्यां केले निरूपण ।
आतां त्रिगुणांचें लक्षण । ऐक सावधान सांगतों ॥ ६५ ॥
उत्पत्तिस्थितिनिर्दळण । त्रिगुणांस्तव घडे जाण ।
यालागीं स्वयें श्रीकृष्ण । तिन्ही गुण अंगीकारी ॥ ६६ ॥

अंगीकारुनि तिन्ही गुण । अठ्ठावीस तत्त्वं केलीं पूर्ण ।
हें कृष्णसंमत लक्षण । उद्धवा जाण निश्चित ॥ ६७ ॥
त्रिगुणगुणेंवीण प्रकृती । सृष्टिसर्जनीं नाहीं शक्ती ।
गुणद्वारा उत्पत्तिस्थिती । संहारी अंतीं स्वकार्ये ॥ ६८ ॥
तेचि अर्थीचें निरूपण । स्वयें सांगताहे श्रीकृष्ण ।
कार्यकारणलक्षण । यथार्थ जाण विभाग ॥ ६९ ॥

सर्गादौ प्रकृतिर्हास्य कार्यकारणरूपिणी ।
सत्त्वादिभिर्गुणैर्धत्ते पुरुषोऽव्यक्त ईक्षते ॥ १७ ॥

प्रकृतीपासाव विकारमेळा । त्रिगुणांचिया गुणलीळा ।
सात कारणें कार्ये सोळा । ऐक वेगळा विभाग ॥ १७० ॥
महदहंकारमहाभूतें । सातही 'कारणे' निश्चितें ।
अकरा इंद्रियें विषययुक्तें । जाणावीं येथे 'कार्ये' सोळा ॥ ७१ ॥
यापरी निजप्रकृती । रजोगुणातें धरोनि हातीं ।
कार्यकारणांचिया युक्तीं । करी उत्पत्ती सृष्टीची ॥ ७२ ॥
सृजिलिये सृष्टीसी जाण । सत्त्वगुणें करी पालन ।
तमोगुण निर्दळण । प्रकृति आपण स्वयें करी ॥ ७३ ॥
उरुषें न करितां 'ईश्वर' । उत्पत्ति स्थिति निर्दळण ।
प्रकृतीचेनि नव्हे जाण । तेंही उपलक्षण अवधारीं ॥ ७४ ॥
हात पाय न लावितां जाण । केवळ कूर्मीचें अवलोकन ।
करी पिलियांचें पालन । तैसें ईक्षण पुरुषाचें ॥ ७५ ॥
कां सूर्याचिया निजकिरणीं । जेवीं अग्नीतें स्रवे मणी ।
तेणें स्वधर्मकर्में ब्राह्मणीं । कीजे यज्ञाचरणीं महायागु ॥ ७६ ॥
तैसें हें जाण चिन्ह । येणें होय कार्य कारण ।
चाले स्वधर्मआ चरण । यापरी जाण उद्धवा ॥ ७७ ॥
ऐसें चालता प्रकृतिपर । ब्राह्मण करिती स्वाचार ।
तेणें वृद्धि कर्माचार । परापर उद्धवा ॥ ७८ ॥
तेवीं पुरुषाचें ईक्षण । प्रकृति लाहोनि आपण ।
उत्पत्ति-स्थिति-निर्दळण । करावया पूर्ण सामर्थ्य पावे ॥ ७९ ॥
छायामंडपींचें विचित्र सैन्य । दिसावया दीपचि कारण ।

तेवीं प्रकृतिकार्यासी जाण । केवळ ईक्षण पुरुषाचें ॥ १८० ॥
 जगाचें आदिकारण । प्रकृति होय गा आपण ।
 प्रकृति प्रकाशी पुरुष जाण। तो महाकारण या हेतु ॥ ८१ ॥
 प्रकृति व्यक्त पुरुष अव्यक्त । हे विकारी तो विकाररहित ।
 हे गुणमयी गुणभरित । तो गुणातीत निजांगें ॥ ८२ ॥
 प्रकृति स्वभावे चंचळ । पुरुष अव्ययत्वे अचळ ।
 प्रकृति बद्धत्वे शबळ । पुरुष केवळ बंधातीत ॥ ८३ ॥
 प्रकृति स्वभावे सदा शून्य । पुरुष केवळ चैतन्यघन ।
 प्रकृतीस होय अवसान । पुरुष तो जाण अनंत ॥ ८४ ॥
 प्रकृति केवळ निरानंद । यालागीं तेथ विषयच्छंद ।
 पुरुष पूर्ण परमानंद । विषयकंदच्छेदक ॥ ८५ ॥
 प्रकृतिपुरुषांचें वेगळेंपण । तुज म्यां सांगितलें संपूर्ण ।
 हेचि परमार्थाची निजखूण । पुरुष तो भिन्न प्रकृतीस ॥ ८६ ॥
 तेंचि जाणावया विशद । नाना मतांचे मतवाद ।
 त्या मतांचा मतप्रबोध । तुज मी शुद्ध सांगेन ॥ ८७ ॥

व्यक्तादयो विकुर्वाणा धतवः पुरुषेक्षया ।
 लब्धवीर्याः सृजन्त्यण्डं संहताः प्रकृतेर्बलात् ॥ १८ ॥
 पुरुषेक्षण झालिया प्राप्त । महदहेकराचि पदार्थ ।
 प्रकृतिबळें समस्त । एकत्र होत ब्रह्मांडें ॥ ८८ ॥
 पुरुषावलोकें वीर्यप्राप्ती । लाहोनि ब्रह्मांडांतें धरिती ।
 यालागीं यातें 'धातु' म्हणती । जाण निश्चितीं उद्धवा ॥ ८९ ॥
 हें सामान्यतां निरूपण । तुज म्यां सांगितलें आपण ।
 जे नाना मतवादि जाण । विशेष लक्षण बोलती ॥ १९० ॥

सप्तैव धातव इति तत्रार्थाः पञ्च खादयः ।
 ज्ञानमात्मोभयाधारस्ततो देहेन्द्रियासवः ॥ १९ ॥
 पंचवीस सव्वीस तत्त्वगणन । मागां सांगितलें निरूपण ।
 आतां साता तत्त्वांचें लक्षण । ऐक सुलक्षण सांगेन ॥ ९१ ॥
 महाभूतें जीव शिव । हा सातां तत्त्वांचा जाण भाव ।

प्राणेंद्रियसमुदाव । याचिपासाव पैं होत ॥ ९२ ॥
महाभूतें अचेतन । यांसी चेतविता जीव जण ।
त्याचाही द्रष्टा परिपूर्ण । ईश्वर जाण सातवा ॥ ९३ ॥
माया महत्तत्त्व अहं जें येथ । हें सूक्ष्मकारणें निश्चित ।
यांपासोनि स्थूळ भूतें होत । कारणें कार्यांत सबाह्य ॥ ९४ ॥
मनइंाद्रियादि जें कां येथें । तेंही यांत अंतर्भूतें ।
एवं जाण येणें मते । पांच महाभूतें नेमिलीं ॥ ९५ ॥
यांसी चेतविता जीव । सर्वनियंता सदाशिव ।
एवं सप्ततत्त्वसमुदाव । तो हा उगव उद्धवा ॥ ९६ ॥
आतां सहा तत्त्वे ये पक्षीं जाण । तुज मी सांगेन निरूपण ।
जें बोलिले ऋषिजन । तें विवंचन अवधारीं ॥ ९८ ॥

षडित्यत्रापि भूतानि पञ्च षष्ठः परः पुमान् ।
तैर्युक्त आत्मसम्भूतैः सृष्ट्वेदं समुदपाविशत् ॥ २० ॥

पाहें पां पंच महाभूतें । पुरुषें सृजिलिया येथें ।
स्वयें प्रवेशला तेथें । यालागीं त्यातें 'षट्' मणती ॥ ९८ ॥
ज्यांचेनि मते तत्त्वे चारी । तयांची ऐक नवलपरी ।
जो देखे प्रत्यक्षाकारीं तोचि धरी तत्त्वार्थ ॥ ९९ ॥

चत्वार्यवेति तत्रापि तेज आपोऽन्नमात्मनः ।
जातानि तैरिदं जातं जन्मावयविनः खलु ॥ २१ ॥

प्रत्यक्ष देखिजेती नयनीं । अग्नि आप आणि अवनी ।
तींचि सत्यत्वे मानी । मतज्ञानी मतवादी ॥ २०० ॥
या स्थूळातें चेतविता । तो आत्मा घेतला चौथा ।
या तिहींवीण साकारता । न घडे सर्वथा सृष्टीसी ॥ १ ॥
नाम रूप क्रिया कारण । सृष्टीसी मुख्यत्वे यांचेनि जाण ।
यालागीं भूतें तीनचि प्रमाण । बोलतें लक्षण तें ऐसें ॥ २ ॥
एवं भूतें तीन आत्मा चौथा । हे चौं तत्त्वांची व्यवस्था ।
आतां सतरा तत्त्वांची कथा । ऐक तत्त्वतां सांगेन ॥ ३ ॥

संख्याने सप्तदशके भूतमात्रेन्द्रियाणि च ।
पञ्च पञ्चैकमनसा आत्मा सप्तदशः स्मृतः ॥ २२ ॥

पंच विषय पंच भूते । पांच इंद्रिये घेतलीं येथें ।
मन आत्मा मेळवूनि तेथें । केलीं निश्चितें सतरा हीं ॥ ३ ॥
यापरी तूं गा जाण । सोळा तत्त्वांचें निरूपण ।
तेथेंचि त्रयोदशलक्षण । स्वयें नारायण सांगत ॥ ४ ॥

तद्वत् षोडशसंख्याने आत्मैव मन उच्यते ।
भूतेन्द्रियाणि पञ्चैव मन आत्मा त्रयोदश ॥ २३ ॥

सतरा तत्त्वांचें निरूपण । तुज सांगीतलें संपूर्ण ।
त्यांत मन आत्मा एक जाण । तेंही लक्षण अवधारीं ॥ ५ ॥
जेवीं कां कथा सांगतां आपण । स्वभावे हात हाले जाण ।
तेवी मनाचें चंचळपण । स्वभावे जाण होतसे ॥ ६ ॥
राजा सिंहासनीं बैसला । तो राजत्वे पूज्य झाला ।
वसंत खेळतां धांविन्नला । तरी काय मुकला राज्यपदा ॥ ७ ॥
जेवीं काळें क्षोभला अतिथोर । तरी तो बोलिजे सागर ।
कां निश्चळ राहिलिया नीर । तरी समुद्र समुद्रत्वे ॥ ८ ॥
तेवीं मनपणें अतिचंचळ । कां आत्मत्वे निजनिश्चळ ।
दोहींपरी अविकळ । जाळ केवळ परमात्मा ॥ ९ ॥
यालागीं मनाचें जें मनपण । आत्मसाक्षात्कारेंवीण ।
कोणासी न कळेचि गा जाण । हें मुख्य लक्षण मनाचें ॥ २१० ॥
मनाअत्म्यांचें उभयाइक्य । तेंचि सतरांमार्जी उणें एक ।
उरलीं तीं आवश्यक । सोळा हीं देख निजतत्त्वे ॥ ११ ॥
पांच इंद्रिये पंच महाभूते । अकरावें मन ठेवूनि तेथें ।
जीव शिव दोनी घेऊनि येथें । केलीं निश्चितें तेराचि ॥ १२ ॥
आणिकही नाना तत्त्वमते । मागां पुशिलीं तुवां माते ।
तीहीं सांगेन मी तूतें सुनिश्चितें उद्धवा ॥ १३ ॥

एकादशत्व आत्मासौ महाभूतेन्द्रियाणि च ।
अष्टौ प्रकृतयश्चैव पुरुषस्च नवेत्यथ ॥ २४ ॥

अकरा तत्त्वे बोलिलीं येथें । पांच इंद्रियें पंच महाभूतें ।
 जीव शिव आणि मनातें । एकत्वे येथें गणिलीं देख ॥ १४ ॥
 दूति मृदु आणि पिंवळा । एकत्वे जेवीं चांपेकळा ।
 सुवास सुस्वाद सुनीळा । एकत्र मेळा आम्रफळीं ॥ १५ ॥
 तेवीं जीव शिव आणि मन । तिन्ही एकरूपचि जाण ।
 जेवीं हेममणी संपूर्ण । हेमसूत्रीं सज्ञान ओंविती ॥ १६ ॥
 पंच इंद्रियें पंच महाभूतें । जीव शिव मन एकात्मते ।
 एकादश तत्त्वे येथें । जाण निश्चितें या हेतू ॥ १७ ॥
 प्रकृति पुरुष महदहंकार । पंच महाभूतें अविकार ।
 सकळ विकारसंभार । यामार्जीं साचार अंतर्भूत ॥ १८ ॥
 एवं ऋषिश्वरांच्या व्युत्पत्ती । तत्त्वविवक्षा उपपत्ती ।
 नव तत्त्वसंख्यायुक्ती । जाण या रीतीं उद्धवा ॥ १९ ॥
 एक बोलती निजज्ञानी । प्रकृति पुरुष तत्त्वे दोनी ।
 आन पाहतां जनींवनीं । तिसरें नयनीं दिसेना ॥ २० ॥
 जे निश्चये अतिविष्टं । ते म्हणती तत्त्व एक ।
 एक तेंचि अनेक । अनेकीं एक निश्चित ॥ २१ ॥
 जेवीं सुवर्णाचें भूषण । भूषणीं स्वयें सुवर्णा ।
 तेवीं अनेकीं एकपण । एकत्वे जाण निश्चित ॥ २२ ॥
 जेवीं उंसाची निजगोडी । गूळसाकरेच्या मोडी ।
 तेचि दिसे चढोवडी । तेंवी तत्त्वपरवडी निजतत्त्वे ॥ २३ ॥
 त्या जाणवया निजतत्त्वातें । ऋषीश्वरांचीं बहुत मते ।
 मी स्वल्पचि बोलिलों येथें । येरवीं अगणितें ग्रंथांतरीं ॥ २४ ॥

इति नानाप्रसंख्यानं तत्त्वानामृषिभिः कृतम् ।
 सर्वं न्याय्यं युक्तिमत्त्वाद्विदुषां किमशोभनम् ॥ २५ ॥

येथ सर्वज्ञ ज्ञाते होती । ते नाना मते तत्त्वयुक्ती ।
 विवंचोनियां उपपत्ती । विभागूं जाणती यथार्थे ॥ २५ ॥
 निजतत्त्व जाणावया जाण । करितां तत्त्वविवंचन ।
 सर्वथा न लगे दूषण । तत्त्वे अधिकन्यून बोलतां ॥ २६ ॥
 वस्तुतां विकारांच्या ठायीं । ज्ञात्यासी बोलावया विशेष नाहीं ।

विकार ते प्रकृतीच्या ठायीं । आत्मा शुद्ध पाहीं अविकारी ॥ २७ ॥
प्रकृतीहूनि आत्मा भिन्न । यालागीं तो अविकारी जाण ।
विकार प्रकृतीमाजीं पूर्ण । हें मुख्य लक्षण तत्त्वांचें ॥ २८ ॥
प्रकृतीहूनि वेगळेपण । पुरुषांचें जाणावया आपण ।
यालागीं उद्धवा जाण । तत्त्वविवंचन साधावें ॥ २९ ॥
हें ऐकोनि कृष्णवचन । उद्धव चमत्कारला जाण ।
प्रकृतिपुरुषांचें भिन्नपण । देवासी आपण पुसों पां ॥ २३० ॥

उद्धव उवाच-

प्रकृतिः पुरुषश्चौभौ यद्यप्यात्माविलक्षणौ ।
अन्योन्यापाश्रयात्कृष्ण दृश्यते न भिदा तयोः ॥ २६ ॥
प्रकृतौ लक्षते ह्यात्मा प्रकृतिश्च तथाऽऽत्मनि ।

प्रकृति पुरुष भिन्नभिन्न । येचि अर्थीं उद्धवें जाण ।
साडेतीन श्लोकीं अगाध प्रश्न । देवासी आपण पुसत ॥ ३१ ॥
प्रकृतीहूनि पुरुष भिन्न । हें ऐकोनि देवाचें वचन ।
प्रकृतिपुरुषांवेगळा श्रीकृष्ण । हा द्रष्टा संपूर्ण दोहींचा ॥ ३२ ॥
म्हणे श्रीकृष्ण श्रेष्ठा । हे प्रकृतिपुरुषांची चेष्टा ।
तूं वेगळेपणें देखणा द्रष्टा । सुरवरिष्ठा श्रीपती ॥ ३३ ॥
प्रकृति पुरुष दोनी भिन्न । एक जड एक चेतन ।
हें मजही कळतसे जाण । परी वेगळेपण लक्षेना ॥ ३४ ॥
जैसा तप्तलोहाचा गोळ । दिसे अग्नीचि केवळ ।
तेवीं प्रकृतिपुरुषांचा मेळ । दिसे सबळ एकत्वे ॥ ३५ ॥
जेवीं बीज धरोनियां पोटेसीं । निकणू कोंडा वाढे कणेसीं ।
तेवीं प्रकृति जाण पुरुषेसी । अभिन्नतेसीं जडलीसे ॥ ३६ ॥
कां नारळ चोख धरोनि पोटीं । निरस कठिण वाढे नरोटी ।
तेवीं पुरुषयोगें प्रकृति लाठी । झाली सृष्टे अनिवार ॥ ३७ ॥
कणावेगळा कोंडा न वाढे । तेवीं पुरुषवेगळी प्रकृति नातुडे ।
हें प्रकृतिपुरुषांचें बिरडें । तुजवेगळें निवाडें निवडेना ॥ ३८ ॥
जेवीं कां शिंपीचे अंगीं । जडली रुपेपणाची झगी ।
तेवीं पुरुषाच्या संयोगीं । प्रकृति जगीं भासत ॥ ३९ ॥

तीक्षण रविकरसंबंधीं । भासे मृगजळाची महानदी ।
 तेवीं पुरुषाच्या संबंधीं । प्रकृति त्रिशुद्धी आभासे ॥ २४० ॥
 जेवीं कां नभीं नीलिमा । वेगळी न दिसे सांडूनि व्योमा ।
 तेवीं प्रकृति-पुरुषोत्तमां । वेगळीक आम्हां दिसेना ॥ ४१ ॥
 मुख्य देहाचें जें देहपण । तेंचि प्रकृतीचें बाधकत्व जाण ।
 या देहाहोनियां भिन्न । पुरुषाचें भान दिसेना ॥ ४२ ॥
 अहंप्रत्ययें आत्मा म्हणती । तेही देहाकारें स्फुरे स्फूर्ती ।
 देहावेगळी आत्मप्रतीती । न दिसे निश्चितीं गोविंदा ॥ ४३ ॥
 डोळा सांडूनि दृष्टि उरे । वातीवेगळा दीप थारे ।
 तें देहावेगळा आत्मा स्फुरे । साचोकारें गोविंदा ॥ ४४ ॥
 जिव्हेवीण रसस्वादू । श्रोत्रेंवीण ऐकवे शब्दू ।
 तें देहावेगळा आत्मबोधू । होय विशदू गोविंदा ॥ ४५ ॥
 कांटेवीण फणस आतुडे । कां सोपटेंवीण ऊंस वाढे ।
 तें देहावेगळा आत्मा जोडे । वाडेंकोडें गोविंदा ॥ ४६ ॥
 तुम्हींच सांगीतली निजात्मखूण । नरदेह ब्रह्मप्राप्तीचें कारण ।
 शेखीं देहावेगळें आत्मदर्शन । केवीं आपण प्रतिपादां ॥ ४७ ॥
 आणि आत्म्यावेगळी प्रकृति । सर्व प्रकारें न ये व्यक्ती ।
 रूपावेगळी छाया केउती । कैशा रीतीं आभासे ॥ ४८ ॥
 गोडीवेगळी साकर होये । परिमळवेगळा कापूर राहे ।
 तें आत्म्यावेगळी पाहें । प्रकृति लाहे अभिव्यक्ती ॥ २५० ॥
 गोडीवेगळा वाढे ऊंस । कणेंवीण जें वाढे भूस ।
 तें आत्म्यावेगळी रूपसा । माया सावकाश व्यक्तीसी ये ॥ ५१ ॥
 प्रकृतिलक्षणीं आत्मा लक्षिजे । आत्मेनि प्रकृतीसी प्रकाशिजे ।
 अनादि दोनी इये योग जे । वेगळा लाहिजे बोध केवीं ॥ ५२ ॥
 प्रकृतीहूनि आत्मा भिन्न । सर्वथा आम्हां न दिसे जाण ।
 येचि अर्थीची विनवण । उद्धव आपण करीतसे ॥ ५३ ॥

एवं मे पुण्डरीकाक्ष महान्तं संशयं हृदि ।

छेत्तुमर्हसि सर्वज्ञ वचोभिर्नयनैपुणैः ॥ २७ ॥

कमलानाभा कमलानना । कमलालया कमलधारणा ।

कमलिनीवासस्थाना । कमलनयना श्रीकृष्ण ॥ ५४ ॥
 प्रकृतिपुरुषयोग अवघड । योग्यां न कळे भिन्न निवाड ।
 या संशयाचें अतिजाड । हृदयीं झाड वाढलें ॥ ५५ ॥
 हृदयीं संदेहाचीं मूळें । प्रकृतिभूमीं विकल्पजळें ।
 संशयवृक्ष तेणें बळें । वाढला अहंफळें सदा फळित ॥ ५६ ॥
 ज्या वृक्षाचीं सदा फळें खातां । जीव न राहे सर्वथा ।
 तेणें संशयाची अधिकता । उसंतू चित्ता पैं नाहीं ॥ ५७ ॥
 ऐशिया वृक्षाचें छेदन । कृपेनें करावें आपण ।
 सोडूनि ज्ञानतिखवाग्बाण । करीं निर्दळण निजांगें ॥ ५८ ॥
 योगयागशास्त्रपाठें । करितां धर्मकर्मकचाटें ।
 या वृक्षाचें पानही न तुटे । हें कठिणत्व मोठें गोविंदा ॥ ५९ ॥
 या वृक्षाचें करितां छेदन । ब्रह्मा झाला संदेहापन्न ।
 तुवां हंसगीत सांगेन । उद्धरिला जाण सुपुत्र ॥ २६० ॥
 मुख्य ब्रह्मयाची ऐशी अवस्था । तेथ इतरांची कोण कथा ।
 या वृक्षाचा छेदिता । तुजवीण सर्वथा आन नाहीं ॥ ६१ ॥
 छेद करितां वरिवरी । वासना मुळ्या उरल्या उरी ।
 फांफाईल चौगुण्यापरी । अतिशयें भारी बांबळे ॥ ६२ ॥
 याचा समूळ मूळेंसीं कंदू । छेदिता छेदक तूं गोविंदू ।
 तुजवेगळा संशयच्छेदू । भलता प्रबुद्धू करूं न शके ॥ ६३ ॥
 म्हणशी संशय हृदयाच्या ठायीं । तेथ शस्त्रांचा रिगमू नाहीं ।
 म्यां छेदावें कैसें कायी । ते अर्थींचे मी पाहीं सांगेन ॥ ६४ ॥
 तुझे ज्ञानचक्र अलोलिक । तुझेनि शब्दतेजें अतितिख ।
 समूळ संशयाचें छेदक । तुझे वचन एक गोविंदा ॥ ६५ ॥
 ऐसें तुझे ज्ञानवचन । तुवां केलिया कृपावलोकन ।
 समूळ संशयाचें निर्दळण । सहजेचि जाण होताहे ॥ ६६ ॥
 तरी तुवां श्रीमुकुंदा । फेडावी माझी संशयबाधा ।
 तया उद्धवाचिया शब्दा । गोपीराद्धा सांगेन म्हणे ॥ ६७ ॥
 असतां बहुसाल सज्ञान । सकळ संशयांचें निर्दळण ।
 मीचि कर्ता हें काय कारण । तेंही लक्षण अवधारीं ॥ ६८ ॥

त्वत्तो ज्ञानं हि जीवानां प्रमोषस्तेऽत्र शक्तिः ।

त्वमेव ह्यात्ममायाया गतिं वेत्थ न चापरः ॥ २८ ॥

अतर्क्य तुझी माताशक्ती । त्या आवरुनि आनंदस्फूर्ती ।
दृढ लावूनि विषयासक्ती । तेणें जीव होती अज्ञान ॥ ६९ ॥
करितां विषयांचें ध्यान । जीव होय मनाअधेन ।
त्यास मन करी हीनदीन । अतिकृपण जड मूढ ॥ २७० ॥
ऐसे केवळ जीव जे अज्ञान । ते तुझ्या कृपाकटाक्षें जाण ।
झाले गा ज्ञानसंपन्न । हे कृपा पूर्ण पैं तुझी ॥ ७१ ॥
तुझी कृपा झालिया परिपूर्ण । करुनि मायेचें निर्दळण ।
जीव होती ब्रह्म पूर्ण । तुझेनि जाण श्रीकृष्ण ॥ ७२ ॥
म्हणशी माझे गांठीं जाण । नाहीं ज्ञान ना अज्ञान ।
तरी तूं ज्ञानदाता आपण । झालासी पूर्ण तें ऐक ॥ ७३ ॥
धातासवितासनत्कुमारांसी । नारदप्रल्हादअं बरीषांसी ।
कालीं उपदेशिलें अर्जुनासी । ऐसा तूं होसी ज्ञानदाता ॥ ७४ ॥
म्हणसी बहुत असती सज्ञान । त्यांसी पुलोनि साधावें ज्ञान ।
तुजवेगळें मायेचें नियमन । त्यांचेनि जाण कदा नोहे ॥ ७५ ॥
मायेची उत्पत्तिस्थिती । मायानिर्दळणी गती ।
तूं एक जाणता त्रिजगतीं । यालागीं श्रीपती कृपा करीं ॥ ७६ ॥
यापरी उद्धवें विनंती । करुनि प्रार्थिला श्रीपती ।
तो प्रकृतिपुरुषविभाग युक्तीं । उद्धवाप्रती सांगेल ॥ ७७ ॥
जेवीं सूर्यापाशीं मृगजळ । कां गगनीं उपजे आभाळ ।
काचभूमिके दिसे जळ । तैशी प्रकृती सबळ पुरुषापाशीं ॥ ७८ ॥
यापरी स्वयें श्रीकृष्ण । प्रकृतिपुरुषनिरूपण ।
समूळ सांगताहे आपण । तो म्हणें सावधान उद्धवा ॥ ७९ ॥

श्रीभगवानुवाच-

प्रकृतिः पुरुषश्चेति विकल्पः पुरुषर्षभ ।
एव वैकारिकः सर्गो गुणव्यतिकरात्मकः ॥ २९ ॥

प्रकृति पुरुष हे दोनी । सदा अत्यंत वेगळेपणीं ।
जैसा दिवस आणि रजनी । एक लोपोनि एक प्रबळें ॥ २८० ॥
दिवस लोपतांचि जाण । अंधकारेंसीं परिपूर्ण ।

घेऊनियां ताराग्रहण । रात्री आपण उल्हासे ॥ ८१ ॥
 तेवीं लोपतां पुरुषांचे भान । घेऊनि कार्येसीं कारणगुण ।
 ज्ञानाज्ञानेसीं परिपूर्ण । प्रकृति जाण थोरावे ॥ ८२ ॥
 येथ मुख्यत्वे जो देहाकार । तेचि प्रकृतीचें दुर्ग थोर ।
 तेथें ठेविला ठाणेदार । देहअ हंकार महायोद्धा ॥ ८३ ॥
 जो जिवलग विश्वासाचा । प्रकृतीस विश्वास त्याचा ।
 तो नेटका झुंझार दुर्गीचा । भरभारू तेथींचा तो वाहे ॥ ८४ ॥
 तेथ अभिमानें आपण । प्रकृतीस निर्भय देऊनि जाण ।
 घालूनि सामग्री विकारभरण । दुर्ग दारुण बळकाविलें ॥ ८५ ॥
 ऐकू उद्धवा पुरुषश्रेष्ठा । निजप्रकृतीचिया निष्ठा ।
 देहदुर्गी अभिमान लाठा । जाहला वरिष्ठा या हेतू ॥ ८६ ॥
 देहदुर्गी गुण अहंकार । दुर्गसामग्रीविकार ।
 अवधी प्रकृतीच साचार । तदाकार भासात ॥ ८७ ॥
 गगनीं गंधर्वनगर जाण । माझ्या गोपुरें वन उपवन ।
 तैशी प्रकृति आपण । नानाकारें जाण भासत ॥ ८८ ॥
 जैशी मृगजळाची सरिता । दुरोनि दिसे प्रवाहतां ।
 तेवीं प्रकृतीची सर्वथा । नानाकारता आभासे ॥ ८९ ॥
 ऐसें प्रकृतिदुर्ग महथोर । तेथें नाना सामग्रीविकार ।
 जे जे घाली अहंकार । ते ऐक साचार सांगेन ॥ २९० ॥

ममाङ्ग माया गुणमय्यनेकधा विकल्पबुद्धीश्च गुणैविधत्ते ।
 वैकारिकस्त्रिविधोऽध्यात्ममेकं अथाधिदैवमधिभूतमन्यत् ॥ ३० ॥

माझी माया गा आपण । सर्वांगें जाहली तिनी गुण ।
 तेही अभिमानें आपण । निजसत्ता जाण आवरिले ॥ ९१ ॥
 तेचि देहदुर्गाभंवतीं जाण । त्रिगुणांचें आगड पूर्ण ।
 तेथें मांडूनि त्रिपुटीविंदाण । मारा दारुण अभिमान करी ॥ ९२ ॥
 त्या दुर्गाचें दृढ रक्षण । मुख्यत्वे त्रिपुटीचि जाण ।
 ते त्रिपुटीचें मूळ लक्षण । तुज मी आपण सांगेन ॥ ९३ ॥
 अगा उद्धवा बुद्धिमंता । तुज मी सांगेन एक आतां ।
 तेथ असती तिनी वाटा । दोनी अव्हाटा एकी नीट ॥ ९४ ॥

त्या मार्गीची उभारणी । सैन्य रचिलें दाही आरणीं ।
 युद्धकार जो निर्वाणीं । तो तेथुनी निरीक्षी ॥ ९५ ॥
 तेही मार्ग धरिले चौपाशीं । राखण बैसले तिनी वाटेशीं ।
 तेथ रिघावया सायासीं । ज्ञानियासी काय काज ॥ ९६ ॥
 आतां असो इतुली परी । देहदुर्गाची थोर भरोभरी ।
 म्हणे ऐकें गा यया थोरी । उद्धवातें हरि सांगत ॥ ९७ ॥
 कार्य कारण कर्तव्यता । कर्म क्रिया अहंकर्ता ।
 ध्येय ध्यान विषयध्याता । दुर्ग सर्वथा दृढ केलें ॥ ९८ ॥
 तेथ भोग्य भोग भोक्ता । कर्म कार्य आणि कर्ता ।
 अभिमान जाहला वसता । प्रकृतिसंमतासंयोगें ॥ ९९ ॥
 तेथ चोरद्वाराचिया लक्षीं । उघडूनि कामक्रोधखिडकी ।
 घाला घालितां एकाएकीं । सकळ लोकीं कांपिजे ॥ ३०० ॥
 त्यांचा घेऊनिया भेदरा । तापस पळाले सैरा ।
 लंगोटी सांडिल्याही दिगंबरा । क्रोध थरथरा कांपवी ॥ १ ॥
 लोभयंत्राचे कडाडे । तमधूम दाटे चहूंकडे ।
 महामोहाचें गडद पडे । मार्गेंपुढें दिसेना ॥ २ ॥
 दुर्गासभोंवतीं नवद्वारें । नवद्वारीं नवही यंत्रें ।
 तेणें यंत्रद्वारें । विषय महामारें मारिती ॥ ३ ॥
 देहभिमानाचें चाळक । मुख्यत्वे मनचि एक ।
 तें दुर्धर महामारक । दुर्गअचटक तेणें केलें ॥ ४ ॥
 माळ चढोनि अवचट । पारके रिघती घडघडाट ।
 ते दशमद्वाराची वाट । देऊनि कपाट दृढ बुजिलें ॥ ५ ॥
 यापरी स्वयें मन । दुर्ग पन्नासी आपण ।
 त्यासी सबाह्य राखण । घरटी जाण स्वयें करी ॥ ६ ॥
 धरोनि कामाचा हात । मन रिगे पारक्यांत ।
 मुख्य धुरांसी लोळवीत । इतरांचा तेथ कोण पाडू ॥ ७ ॥
 ऐसें मनाचें मारकपण । अनिवार अतिकठिण ।
 त्रिविधतापें खोंजूनि जन । हुंबत जाण पाडिले ॥ ८ ॥
 देवांपासूनि आधिदैविक । मानस ताप आध्यात्मिक ।
 भूतांपासाव तो भौतिक । या नांव देख त्रिविध ताप ॥ ९ ॥
 सत्त्वगुणें देख अंतःकरण । रजोगुणें इंद्रियें जाण ।

महाभूतं विषयभान । तमोगुणं जाण प्रसवत ॥ ३१० ॥
त्रिविध विकारीं विकारबहुळ । ते हे प्रकृतीच येथें केवळ ।
हेचि दुर्गसामग्री प्रबळ । प्रपंच सबळ येणें जाहला ॥ ११ ॥
संकल्पमहापर्जन्योदकीं । वासनाजीवनें भरलीं टांकीं ।
तेणें जीवनें दुर्गाच्या लोकीं । संसारसुख दुःखीं विचरिजे ॥ १२ ॥
दुर्गनवद्वारीं समस्तें । आधिदैव आणि आधिभूतें ।
अध्यात्म तें कोण येथें । ऐक निश्चितें सांगेन ॥ १३ ॥
कोणे द्वारीं कोण यंत्र । कोण चेतविता कैसें सूत्र ।
कैसा होतसे विषयमार । तोही निर्धार तूं ऐक ॥ १४ ॥

दृग्गुणमार्कं वपुरत्र रन्ध्रे परस्परं सिध्यति यः स्वतः खे ।
आत्मा यदेषामपरो य आद्यः स्वयानुभूत्यखोलसिद्धसिद्धिः ।

चक्षु इंद्रिय यंत्र थोर । तेथ कामिनीरूपाचा महामार ।
घायें भेदिती जिव्हार । पडले सुरनर कोट्यनुकोटी ॥ १५ ॥
चक्षुगोल इंद्रिय शरीरीं । तेथ अधिदैव सूर्य अधोष्ठात्री ।
देखिल्या रूपाची धारणा धरी । तेंचि निजनिर्धारीं अध्यात्म ॥ १६ ॥
नीलपीतरूपाभरण । दृष्टीं देखिजे दर्शन ।
तेंचि अधिभूत सत्य जाण । दृश्याचें भान दृष्टीसी ॥ १७ ॥
सूर्य अधिदैव सिद्ध आहे । अधिभूत दृष्टी भरलें पाहें ।
शरीरीं चक्षुगोळही होये । परी अध्यात्मतेजेंवीण राहे अंधत्व ॥ १८ ॥
अधिदैव अधिभूत असतां पाहीं । अध्यात्म तेज जंव दृष्टीसी नाहीं ।
तंव देखणें न घडे कांहीं । अंधत्व ते ठायीं ठसावोनि ठाके ॥ १९ ॥
अध्यात्म अधिभूत दोनी आहे । जें अधिदैव सूर्य अस्ता जाये ।
तें दृष्टीचें देखणें ठाये । स्तब्धत्वे राहे तमामार्जी ॥ ३२० ॥
ते काळीं दृष्टीसी पाहें । खेहसूत्र मेळवून लाहे ।
अग्नि जरी केला साह्ये । तरी प्रकाशू नोहे रवीऐसा ॥ २१ ॥
तेथ चंद्रोदयो जरी जाहला । तो सूर्यसमान नाहीं आला ।
निशा निरसूनि दृष्टीं साह्य जाहला । यालागीं सूर्य बोलिला अधिदैव ॥ २२ ॥
अध्यात्म अधिभूत असतां पाहीं । अधिदैव सूर्य जेथ नाहीं ।
तेथ दृष्टीचे न चले काहीं । तुज म्यां तेंही सांगीतलें ॥ २३ ॥

अध्यात्म अधिदैव दोनी आहे । अधिभूतें दृश्यदर्शन राहे ।
 तें सत्य ब्रह्मज्ञान होये । जें गुरुकृपा पाहे पूर्णांशें ॥ २४ ॥
 येथ जें दृश्याचें दर्शन । तेणें देहबुद्धी दृढ जाण ।
 तें दृश्याचें पुशिल्या भान । होय देहेंशीं शून्य संसार ॥ २५ ॥
 अधिदैव अध्यात्म अधिभूत । त्रिपुटी बोलिजे हे येथ ।
 तुज म्यां सांगीतली साद्यंत । जाण निश्चित विभाग ॥ २६ ॥
 येथूनि त्रिपुटीचें विंदान । दृश्य द्रष्टा आणि दर्शन ।
 कर्म कर्ता क्रियाचरण । ध्येय ध्यान ध्यातृत्व ॥ २७ ॥
 त्रिपुटी म्हणावयाचें कारण । परस्परें सापेक्षपण ।
 तें अपेक्षेचें लक्षण । ऐक संपूर्ण सांगेन ॥ २८ ॥
 नानाकारें अतिविलास । येथ देखणी दृष्टी डोळस ।
 तेही सूर्येवीण वोस । हा अनुप्रवेश परस्परें ॥ २९ ॥
 सूर्य आहे डोळा नाही । तेथ पाहणें न चले पाहीं ।
 हो कां डोळा आहे सूर्य नाही । तेथें दृष्टीचें कांहीं चालेना ॥ ३० ॥
 सूर्य दृष्टी दोनी आहे । परी दृश्य जें नाही होये ।
 तें दोहीचें सामर्थ्य राहे । देखावें काये दृष्टीनें ॥ ३१ ॥
 सूर्य प्रकाशी रूपासी । दृष्टीसी रिघोनियां स्वांशेंसीं ।
 दाखवी नाना आकारांसी । परस्परानुप्रवेशीं बोलिजे सिद्धी ॥ ३२ ॥
 इतुकें करोनियां सविता । नभोमंडळीं अलिप्तता ।
 तेवीं जगदाकारें चेतविता । अलिप्त तत्त्वतां चिदात्मा ॥ ३३ ॥
 जो जगामाजीं भरला राहे । जगाचा हृदयस्थही होये ।
 जग जरी होये जाये । परी तो आहे जैसातैसा ॥ ३४ ॥
 जेवीं आकाशअ भ्यंतरीं । होतां घटाकाश सहस्रवरी ।
 आकाश त्या घटाभीतरीं । प्रत्यक्षाकारीं भरलें दिसे ॥ ३५ ॥
 ते घटचि होती जाती । परी आकाश सहजस्थिती ।
 तेवीं उत्पत्तिस्थितिअंतीं । अलिप्त श्रीपती चिदात्मा ॥ ३६ ॥
 तो आदीची अनादि आदि । तो बुद्धीची अनादि बुद्धी ।
 तो सिद्धीची अनादि सिद्धी । जाण त्रिशुद्धी परमात्मा ॥ ३७ ॥
 हा प्रकाशा प्रकाशक । अर्काचाही आदि अर्क ।
 स्वयें त्रिपुटीचा द्योतक । अलिप्त एक परमात्मा ॥ ३८ ॥
 हा विवेकाचाही विवेक । हा सुखाचा सुखदायक ।

बुद्धीचा जो बोधक । प्रकाशा प्रकाशक परमात्मा ॥ ३९ ॥
 त्यासी जाणों जातां जाणपणें । वेदांसी जाहलें लाजिरवाणें ।
 वेडावलीं स्मृतिपुराणें । न कळे शास्त्रपठणें भांडतां ॥ ३४० ॥
 देवो देवी आणि देवता । भोग्य भोग आणि भोक्ता ।
 नाना त्रिपुटींची त्रिगुणता । जाण सर्वथा प्रकृतीचि हे ॥ ४१ ॥
 हा आद्य अव्यक्त अतर्क्य । प्रकृतिपर परमात्मा एक ।
 यासी जाणावया विवेक । न चले देख आणिकांचा ॥ ४२ ॥
 याचेनि हा हृदयीं देखिजे । याचेनि हा इत्थंभूत जाणिजे ।
 यातें धरोनि हा पाविजे । हेंही लाहिजे कृपें याचेनी ॥ ४३ ॥
 हा स्वप्रकाश सहज निजें । यासी प्रकाशी ऐसें नाहीं दुजें ।
 याचेनि प्रकाशें हा देखिजे । याचेनि होइजे याऐसें ॥ ४४ ॥
 अधिदैव अध्यात्म अधिभूत । नेत्रद्वारा सांगितलें तेथ ।
 तैसेंच अन्य इंद्रियीं व्यावृत्त । देव सांगत संकलितें ॥ ४५ ॥

एवं त्वगादि श्रवणादि चक्षुर्जिह्वादि नासादि च चित्तयुक्तम् ॥ ३१ ॥
 योऽसौ गुणक्षोभकृतो विकारः प्रधानमूलान्महतः प्रसूतः ।

प्रधानपासाव महदादिद्वारा । नाना विकारांचा पसारा ।
 गुणक्षोभें क्षोभूनि पुरा । उठिला उभारा त्रिपुटीरूपें ॥ ४६ ॥
 जेवीं सूर्ये चक्षुरादि विंदान । तैसेंचि श्रोत्र त्वचा रसना घ्राण ।
 हें ज्ञानेंद्रियपंचक जाण । याचें कर्म समान त्रिपुटीरूपें ॥ ४७ ॥
 येथ कर्मेन्द्रियें पांच आन । तीं ज्ञानेंद्रिया अधीन ।
 हस्त पाद गुद शिश्न । वाचा जाण पांचवी ॥ ४८ ॥
 त्यांसी ज्ञानेंद्रियें प्रेरिती । तें कर्मेन्द्रियें कर्मीं वर्तती ।
 एवं उभयपंचकस्थिती । जाण निश्चितीं दशेंद्रियें ॥ ४९ ॥
 चित्तचतुष्टयचमत्कार । मन बुद्धि चित्त अहंकार ।
 हीं एकचि परी भिन्न प्रकार । जैसा व्यापार तैसें नांव ॥ ३५० ॥
 केवळ देहाकारें मीपण । तो सबळ अहंकार जाण ।
 संकल्पविकल्प जे गहन । तेंचि मन उद्धवा ॥ ५१ ॥
 गतभोगाचें जें चिंतन । तें चित्ताचें लक्षण ।
 केवळ निश्चयात्मक जाण । बुद्धि संपूर्ण ती नांव ॥ ५२ ॥

हें गुणक्षोभाचें लक्षण । भोगसाधनें भोग्य जाण ।
 त्याहूनि भोक्ता तो भिन्न । तेंही उपलक्षण अवधारीं ॥ ५३ ॥
 त्वगिंद्रियीं विषयस्पर्शन । तेथें अधिदैव वायू जाण ।
 त्याहूनि परमात्मा भिन्न । चित्स्वरूपें जाण अविकारी ॥ ५४ ॥
 गंधविषयो घ्राणेंद्रियें । तेथ अधिदैव अश्विनौदेव होये ।
 आत्मा त्याहूनि वेगळा पाहें । चित्स्वरूपें राहे अविकारी ॥ ५५ ॥
 रसनेंद्रिय अतिगहन । रसविषयो तेथील जाण ।
 वरुण अधिदैवत आपण । आत्मा स्वानंदपूर्ण रसातीत ॥ ५६ ॥
 श्रवणेंद्रियीं विषयो शब्द । तेथ दिशा अधिदैव प्रसिद्ध ।
 शब्दीं निजात्मा निःशब्द । चिदत्वे शुद्ध अविकारी ॥ ५७ ॥
 चक्षुरिंद्रियलक्षण । पूर्वीं निरूपिलें जाण ।
 हें ज्ञानेंद्रियविंदान । त्रिपुटी संपूर्ण ऐशा रीतीं ॥ ५८ ॥
 चित्त इंद्रिय जें कां येथ । चिंतन विषयो त्यासी प्राप्त ।
 वासुदेव अधिदैवत । आत्मा अलिप्त चित्तेसीं ॥ ५९ ॥
 मनेंद्रिय अतिचपळ । संकल्प विषयो त्याचा प्रबळ ।
 तेथ अधिदैव चंद्र निर्मळ । आत्मा केवळ मनातीत ॥ ६० ॥
 अहंकार इंद्रिय कठिण । तेथील विषयो मीपण ।
 रुद्र अधिदैवत जाण । परमात्मा भिन्न अहंकारेसीं ॥ ६१ ॥
 बुद्धींद्रिय अतिसज्ञान । बोद्धव्य तेथींचा विषयो जाण ।
 ब्रह्मा अधिदैवत आपण । आत्मा चिद्धन बुद्ध्यतीत ॥ ६२ ॥
 चित्तचतुष्टय सकारण । त्रिपुटी सांगीतली हे संपूर्ण जाण ।
 आतां कर्मेन्द्रियांचें लक्षण । ऐक संपूर्ण सांगेन ॥ ६३ ॥
 वागिंद्रियीं वाच्य विषयो । अग्नि अधिदैवत तेथील पहा हो ।
 तेथ सरस्वतीशक्तीचा निर्वाहो । यासी अलिप्त देवो महामौनें ॥ ६४ ॥
 पाणींद्रियीं ग्रहण विषयो । इंद्र अधिदैवत तेथील पहा हो ।
 तेथ क्रियाशक्तीचा निर्वाहो । यासी अलिप्त देवो अक्रियत्वे ॥ ६५ ॥
 पादेंद्रियीं गति विषयो । तेथें उपेंद्र अधिदैवो ।
 तेथें गमशक्तीचा निर्वाहो । यासि अलिप्त देवो निश्चलत्वे ॥ ६६ ॥
 गुदेंद्रियीं वसर्ग विषयो । निर्ऋति आधिदैवत तेथील पहा हो ।
 क्षरशक्तीचा तेथ निर्वाहो । त्यासी अलिप्त देवो अक्षरत्वे ॥ ६७ ॥
 शिश्रेंद्रियीं रति विषयो । प्रजापति येथें अधिदैवो ।

आनंदशक्तीचा तेथें निर्वाहो । त्यासी अलिप्त देवो परमानंदें ॥ ६८ ॥

ज्ञानकर्मेन्द्रियें कर्माचरण । चित्तचतुष्टयाचें लक्षण ।

हें गुणक्षोभाचें कारण । समूळ जाण मायिक ॥ ६९ ॥

तेचि गुणक्षोभाचें प्रधान मूळ । प्रकृतिविकारें होय स्थूळ ।

आत्मा अविकारी निर्मळ । अलिप्त केवळ प्रकृतीसी ॥ ३७० ॥

जेवीं वृत्तिभूमीसमवेत । गृहीं गृहसामग्री समस्त ।

अभिमानें उपार्जी गृहस्थ । परी तो त्याअतीत आपण जैसा ॥ ७१ ॥

तेवीं त्रिगुणक्षोभें अभिमान । वाढवी नाना विकारवन ।

आत्मा वसंत तो भिन्न । तेचि निरूपण हरि बोले ॥ ७२ ॥

अहं त्रिवृन्मोहविकल्पहेतुर्वैकारिस्तामस ऐन्द्रियश्च ॥ ३२ ॥

आत्मा परिज्ञानमयो विवादो ह्यस्तीति नास्तीति भिदार्थनिष्ठः ।

अहंअध्यासें संसारप्राप्ती । जीवासी लागली निश्चितीं ।

त्या अहंकाराचे निवृत्तुंई । भवनिर्मुक्ती जीवासी ॥ ७३ ॥

ऐसा बाधक्त्वे दुर्धर । कैचा उठिला अहंकार ।

हाही पुसों पाहसी विचार । ऐक साचार सांगेन ॥ ७४ ॥

स्वस्वरूपातें विसरून । दृढ जें स्फुरे मीपण ।

तोचि अहंकार जाण । विकारें त्रिगुणक्षोभक ॥ ७५ ॥

जागृतीचा जो विसरु । तोचि स्वप्नसृष्टीचा विस्तारु ।

वस्तुविमूख जो अहंकारु । तोचि संसारु त्रिगुणात्मक ॥ ७६ ॥

विकारें क्षोभती तिन्ही गुण । हें विस्मरण मोहाचें लक्षण ।

तेणें विकारले तीन गुण । ते विभाग भिन्न अवधारीं ॥ ७७ ॥

मूळीं बोलिला वैकारिकू । तो अहंकार जाण सात्त्विकू ।

तो चित्तचतुष्टयद्योतकू । होय प्रकाशकू अधिदैवें ॥ ७८ ॥

सत्त्वापासोनि उपजे मन । मनापासाव विकार गहन ।

यालागीं वैकारिक जाण । सत्त्वगुण बोलिजे ॥ ७९ ॥

ज्ञान कर्म उभय पंचक । हा इंद्रियांचा दशक ।

जाहला रजोगुण द्योतक । यालागीं ऐन्द्रियक म्हणिपे त्यासी ॥ ३८० ॥

तामस गुण जो कां येथें । आकाशवादि पंचीकृतें ।

आवरणरूपें महाभूतें । विषयसमवेतें उपजवी ॥ ८१ ॥

महाभूतें विषयपंचक । झाला तमोगुण प्रकाशक ।
 यालागीं भूतादि देख । यासी आवश्यक बोलिजे ॥ ८२ ॥
 एवं त्रिगुणगुणविकारें । काम्यक्रमसंस्कारें ।
 सबळ होऊनि अहंकारें । संसारीं संचरे नाना हेतु ॥ ८३ ॥
 या प्रकृतिविकारांपासून । आत्मा अतिशयें भिन्न ।
 जेवीं मृगजळातें भरून । अलिप्त भानू नभामार्जी ॥ ८४ ॥
 जैसा प्रकाशोनि सर्पाकार । सर्पासी नातळे स्वयें दोर ।
 तेवीं प्रकाशोनि संसार । निःसंग निर्विकार निजात्मा ॥ ८५ ॥
 जेवीं कृष्ण पीत रक्त श्वेत । स्फटिक ठेवितां तेथतेथ ।
 जरी तदाकार भासत । तरी तो अलिप्त शुद्धत्वे ॥ ८६ ॥
 तैसा गुणसंगें जीवात्मा बद्ध । दिसे तरी तो अतिशुद्ध ।
 हा नेणोनियां निजबोध । करिती विवाद मतवादी ॥ ८७ ॥
 एक म्हणती आत्मा देही । एक म्हणती तो विदेही ।
 एक म्हणती आत्म्याच्या ठायीं । हे दोन्ही नाहीं सर्वथा ॥ ८८ ॥
 एक म्हणते आत्मा सगुण । एक म्हणती तो गुणविहीन ।
 एक म्हणती ते वेगळी खूण । सगुण निर्गुण परमात्मा ॥ ८९ ॥
 एक प्रतिपादिती भेद । एक प्रतिपादिती अभेद ।
 एक म्हणती दोन्ही अबद्ध । आमुचें मत शुद्ध देहात्मवादू ॥ ९० ॥
 एक म्हणती हें मिथ्याभूत । प्रत्यक्ष दिसताहे जो येथ ।
 तो प्रंपच मानिती सत्य । हेंचि मत एकाचें ॥ ९१ ॥
 ऐसे भेदवाद सकळ । विचारितां अज्ञानमूळ ।
 आत्मा चिन्मात्र केवळ । भेदातें समूळ छेदक ॥ ९२ ॥
 'आत्मा परिज्ञानमय' शुद्ध । हें शोकींचें मूळ पद ।
 तेणें निरसे । अज्ञानभेद । आत्मा शुद्ध बुद्ध चिदात्मा ॥ ९३ ॥
 जेवीं सक्षत्र रजनी । निवटीत प्रकटे तरणी ।
 तेवीं सभेद कार्य निरसूनी । प्रकट चित्किरणीं चिद्भ्रामनू ॥ ९४ ॥
 तेथ गुणेंसी माया उडे । भेदाअसहित वाद बुडे ।
 मूळासह अज्ञान खुडे । चहूंकडे सच्चिदानंद ॥ ९५ ॥
 आत्म सच्चिदानंद पूर्ण । तेथ सकळ मिथ्या अज्ञान ।
 तें अज्ञाननिरासीं साधन । विवेक सांख्यज्ञान व्यर्थ दिसे ॥ ९६ ॥
 तेचि विषयींचें निरूपण । श्लोकार्थें सुलक्षण ।

स्वयें सांगताहे श्रीकृष्ण । साध्यसाधनविभाग ॥ ९७ ॥

व्यर्थोऽपि नैवोपरमेत पुंसां मत्तः परावृत्तधियां स्वलोकात् ॥ ३३ ॥

मूळीं समूळ मिथ्या अज्ञान । अज्ञानजन्य विषयभान ।
तें देखोनि भुलले जन । पडिलें विस्मरण स्वस्वरूपीं ॥ ९८ ॥
मी परमात्मा हृदयस्थ सन्निधी । त्या मजपासोनि उपरमे बुद्धी ।
मग विषयासक्ति त्रिशुद्धी । आवडे उपाधि देह गेह दारा ॥ ९९ ॥
जें स्वस्वरूपाचें विस्मरण । तें वाढवी तीव्र विषयध्यान ।
तेणें जीवासी जन्ममरण । अनिवार जाण देहाभिमाने ॥ ४०० ॥
तो नासावया देहाभिमान । वैराग्ययुक्त ज्ञानध्यान ।
मीचि बोलिलों साधन । समूळ अज्ञानच्छेदक ॥ १ ॥
जंववरी अंगीं देहाभिमान । तंव अवश्य पाहिजे साधन ।
निःशेष निरसल्या अज्ञान । वृथा साधन मीही मानीं ॥ २ ॥
म्हणशी तें कोण पां अज्ञान । जें शुद्धासी लावी जीवपण ।
त्या जीवाअंगीं जन्ममरण । अनिवार जाण वाढवी ॥ ३ ॥
स्वस्वरूप विसरोनि जाण । देहीं स्फुरे जें मीपण ।
अत्यंत दृढतर अज्ञान । तो देहाभिमान उद्धवा ॥ ४ ॥
गौण नांव त्याचें अज्ञान । येर्हवीं मुख्यत्वे देहाभिमान ।
हें ऐकोनि देवाचें वचन । दचकलें मन उद्धवाचें ॥ ५ ॥
तेचि अर्थीचा प्रश्न । देवासी पुसे आपण ।
कोण्या युक्तीं देहाभिमान । जन्ममरण भोगवी ॥ ६ ॥

उद्धव उवाच-

त्वत्तः परावृत्तधियः स्वकृतैः कर्मभिः प्रभो ।
उच्यावचान् यथा देहान् गृह्णन्ति विसृजन्ति च ॥ ३४ ॥

सर्वत्र सदा संमुख गगन । त्यासी कदा न घडे विमुखपण ।
तेंवी आत्मा सबाह्य परिपूर्ण । वृत्ति विमुख जाण होय कैसी ॥ ७ ॥
जें जाळीं बांधवे गगन । तें अक्रिया लागे कर्मबंधन ।
बंध्यागर्भ सटवे जाण । तैसें जन्ममरण मुक्तासी ॥ ८ ॥
आत्म्यावेगळें कांहीं । रितें तंव उरलें नाहीं ।

तरी ये देहींचा ते देहीं । गमनसिद्धी पाहीं कैसेनी ॥ ९ ॥
पुथ्वी रुसोनि वोसरां राहे । आकाश पळोनि पध्दुर्हा जाये ।
तैं देहींचा देहांतरा पाहें । आत्मा लाहे संसरण ॥ ४१० ॥
सात समुद्र गिळी मुंगी । तैं आत्मा उंचनीच योनी भोगी ।
हे अतर्क्य तर्केना मागी । भुलले योगी ये अर्थी ॥ ११ ॥

तन्ममाख्याहि गोविन्द दुर्विभाव्यमनात्मभिः ।
न ह्येतत्प्रायशो लोके विद्वांसः सन्ति वश्रिताः ॥ ३५ ॥

अभिनव हे तुझी गती । सर्वथा न कळे श्रीपती ।
मायामोहित जे चित्तीं । त्यां तुझी स्थिती नेणवे ॥ १२ ॥
तूं आत्मा अद्वितीय अविनाश । तेथ उत्पत्ति स्थिति विनाश ।
नाथिला दाविसी भवभास । हा अतर्क्य विलास तर्केना ॥ १३ ॥
येथ वेदाची युक्ती ठेली । उपनिषदे वेडावलीं ।
पुराणें मुकीं झालीं । अतियत्ने लक्षिणी न वचेचि मागी ॥ १४ ॥
तुझे केवळ कृपेवीण । तुझें इत्थंभूत नव्हे ज्ञान ।
ऐसे जड मूढ हरिकृपाहीन । त्यांसी भवबंधन तुटेना ॥ १५ ॥
तुझे योगमायेची अतर्क्यता । ब्रह्मा भुलविला वत्सें नेतां ।
शिवू भुलविला मोहिनी देखतां । इतरांची कथा ते कोण ॥ १६ ॥
प्रपंचीं अथवा परमार्थीं । तुझेनि चालती इंद्रियवत्ती ।
यालागीं गोविंदनामाची ख्याती । त्रिजगतीं वाखणिली ॥ १७ ॥
सादर कृपापूर्वक आपण । माझा सांगवा अतर्क्य प्रश्न ।
देहीं देहांतरा संचरण । जीवास जन्ममरण तें कैसें ॥ १८ ॥
एकोनि उद्धवाचा प्रश्न । हांसित्रला मधुसूदन ।
हें अवघें मायिक जाण । कल्पनाविंदान मनोमय ॥ १९ ॥

श्रीभगवानुवाच-मनः कर्ममयं नृणामिन्द्रियैः पंचभिर्युतम् ।
लोकल्लोकं प्रयात्यन्य आत्मा तदनुवर्तते ॥ ३६ ॥

अकरा इंद्रियें पंच म्हाभूतें । हें सोळा कळांचें लिंगदेह येथें ।
मुख्यत्वे प्राधान्य मनाचें तेथें । नाना विषयांतें कल्पक ॥ ४२० ॥
येथ लिंगदेह तेंचि मन । मनाआधीन इंद्रियें जाण ।

मनाचेनि देहासी गमन । तेथ देहाभिमान मनासर्वे ॥ २१ ॥
मन ज्यातें सोडूनि जाये । तेथ अभिमान उभा न राहे ।
मनोयोगें अभिमान पाहें । देहाचा वाहे खटाटोप ॥ २२ ॥
जेथ विषयासक्त मन । करी शुभाशुभ कर्माचरण ।
तेव्हां होऊनि कर्माधीन । देही करी गमन देहांतरा ॥ २३ ॥
आत्मा यासी अलिप्त भिन्न । परी देहासर्वे दावी गमन ।
हें अतिअतर्क्य विंदान । ऐक लक्षण त्याचें ॥ २४ ॥
घट जेथ जेथ हिंडों वैसे । आकाश त्यासर्वे जात दिसे ।
परी ढळणें नाहीं आकाशें । आत्म्याचें तैसें गमन येथें ॥ २५ ॥
घटामार्जी भरिजे अमृत । अथवा घालिजे खातमृत ।
आकाश दोहींसीं अलिप्त । तेवीं सुखदुःखातीत देहस्थ आत्मा ॥ २६ ॥
घट घायें केजे शतचूर । परी आकाशीं न निघे चीर ।
तेवीं नश्वरीं अनश्वर । जाण साचार निजात्मा ॥ २७ ॥
घट फुटोनि जेथ नाशे । तेथ आकाश आकाशीं सहज असे ।
नवा घट जेथ उपजो वैसे । तों तेथ आकाशें व्यापिजे ॥ २८ ॥
तेवीं देहाचें नश्वरपण । आत्मा अखंडत्वे परिपूर्ण ।
आत्म्यासी देहांतरगमन । जन्ममरण असेना ॥ २९ ॥
देहीचें देहांतरगमन । वासनायोगें करी मन ।
तें मनोगमनाचें लक्षण । ऐक संपूर्ण सांगेन ॥ ४३० ॥

ध्यायन्मनोऽनुविषयान् दृष्टान्वानुश्रुतानथ ।
उद्यत्सीदत् कर्मतन्त्रं स्मृतिस्तदनुशाम्यति ॥ ३७ ॥

श्रुतदृष्टविषयांचें ध्यान । निरंतर वाढवी मन ।
तीव्र धारण दारुण । अन्य स्फुरण स्फुरेना ॥ ३१ ॥
आवडत्या विषयांचें ध्यान । अंतकाळीं ठसावे जाण ।
तेव्हां तदाकार होय मन । सर्वभावे आपण तन्निष्ठा ॥ ३२ ॥
तेव्हां भोगक्षयें जाण । मागल्या देहाचा अभिमान ।
सहजेंचि विसरे मन । पुढील ध्यान एकाग्रतां ॥ ३३ ॥
विषयवासनारूढ मन । निजकर्मतंत्रे जाण ।
देहांतरीं करी गमन । तेथ सप्राण संचरे ॥ ३४ ॥

मागील सांडिल्या देहातें । सर्वथा स्मरेना चित्तें ।
पुढें धरिलें आणिकातें । हेंही मनातें स्मरेना ॥ ३५ ॥

विषयाभिनिवेशेन नात्मानं यत्स्मरेत्पुनः ।
जन्तोर्वै कस्यचिद्धेतोर्मृत्युरत्यन्तविस्मृतिः ॥ ३८ ॥
जन्म त्वात्मतया पुंसः सर्वभावेन भूरिद ।
विषयस्वीकृतिं प्राहुर्यथा स्वप्ननोरथः ॥ ३९ ॥

विषयाभिनिवेशें मन । ज्या स्वरूपाचें करी ध्यान ।
तद्भूभप होय आपण । पूर्वदेहाचें स्मरण विसरोनियां ॥ ३६ ॥
तेंचि विस्मरण कैसें । निजबालत्व प्रौढवयसें ।
निःशेख नाठवे मानसें । पूर्वदेह तैसें विसरोनि जाय ॥ ३७ ॥
ऐसें अत्यंत विस्मरण । त्या नांव देहाचें मरण ।
त्या विसरासवें जाण । चेतना सप्राण निघोनि जाये ॥ ३८ ॥
जेव्हां चेतना जाय सप्राण । तेव्हां देहासी ये प्रेतपण ।
त्या नांव उद्धवा मरण । जन्मकथन तें ऐक ॥ ३९ ॥
स्नेहें द्वेषें अथवा भयें । अंतकाळीं जें ध्यान राहे ।
पुरुष तद्भूपचि होये । जन्मही लाहे तैसेंचि ॥ ४० ॥
भरत करितां अनुष्ठान । अंतीं लागलें मृगाचें ध्यान ।
तो मृगचि झाला आपण । ध्यानानुरूपें मन जन्म पावे ॥ ४२ ॥
द्वेषें ध्यातां श्रीकृष्णासी । तद्भू पता झाली पौण्ड्रकासे ।
जैसें दृढ ध्यान ठसावे मनोरम । तेंचि जन्म पुरुषासी ॥ ४४ ॥
मग तेणें ध्यानानुभवे । जैसा कांहीं आकारू संभवे ।
तेथ देहाभिमान पावे । 'हें मी आघवे' म्हणोनी ॥ ४५ ॥
येथ मन आणि अभिमान । स्वरूप एक कार्यें भिन्न ।
हें चित्तचतुष्टयलक्षण । जाणती सज्ञान एकात्मता ॥ ४६ ॥
दैवयोगें त्या देहाचें । बरवें वोखटें घडे साचें ।
तें अभिमान घेऊनि नाचे । जन्म पुरुषाचें या नांव ॥ ४७ ॥
परी हें देह नव्हे आन । हेंही स्मरेना तें मन ।
पूर्वील जो देहाभिमान । तोचि येथ जाण आरोपी ॥ ४८ ॥
येचि अर्थीचा दृष्टांत । स्वयें सांगताहे श्रीकृष्णनाथ ।

जेवीं स्वप्न आणी मनोरथ । विसरवित निजदेहा ॥ ४९ ॥
 स्वगृहीं दरिद्री निद्रित । तो स्वप्नीं होय अमरनाथ ।
 मग उर्वशीप्रमुख अप्सरांत । असे मिरवत ऐरावतीं ॥ ४५० ॥
 तें दरिद्रदेह माझें गेलें । हें अमरदेह प्राप्त झालें ।
 ऐसें स्वप्नीं नाहीं आठवलें । तैसें जन्म झालें जनासी ॥ ५१ ॥
 मजूर राउळींचें घृत नेतां । तो तुरुंगीं चढे मनोरथा ।
 मन नाचूं लागे उल्हासतां । स्वकल्पिता कल्पना ॥ ५२ ॥
 सवळ वारूचें उड्डाण । म्हणूनि उडूं जातां आपण ।
 पडोनि घृतकुंभ होय भग्न । पुसती जन काय झालें ॥ ५३ ॥
 बळें उडाला माझा घोडा । परीं स्मरेना तो फुटला घडा ।
 बंदीं पडला रोकडा । नेणे बापुडा मनोरथें ॥ ५४ ॥
 येथवरी तीव्र जें विस्मरण । त्या नांव देहाचें मरण ।
 अतिउद्यत जें मनाचें ध्यान । तेंचि जन्म प्राण्यासी ॥ ५५ ॥
 एवं आत्म्यासी जन्ममरण । तें केवळ भ्रमाचें लक्षण ।
 तेचि अर्थींचें निरूपण । स्वयें श्रीकृष्ण सांगत ॥ ५६ ॥

स्वप्नं मनोरथं चेत्यं प्राक्तनं न स्मरत्यसौ ।

तत्र पूर्वमिवात्मानमपूर्वं चानुपश्यति ॥ ४० ॥

स्वप्न देखत्या पुरुषासी । विसरोनि निजदेहासी ।
 स्वप्नींच्या देअगेहांसी । साभिमानेसीं वाढवी ॥ ५७ ॥
 जागृतिदेहो राहिला तेथें । स्वप्नदेहो पावलों येथें ।
 एवं पूर्व अपूर्व दोहीतें । न स्मरे चित्ते पुरुष जैसा ॥ ५८ ॥
 जागृति आणि देखिलें स्वप्न । या दोहीं देहांसीं देखता भिन्न ।
 तेवीं जन्म आणि मरण । जीवासी जाण असेना ॥ ५९ ॥
 एवं देहासी जन्म नाश । आत्मा नित्यमुक्त अविनाश ।
 स्वप्नमनोरथविलास । तैसा बहुवस संसार ॥ ४६० ॥
 देहासी जन्म स्थिति मरण । यांसी मनचि गा कारण ।
 मनःकल्पित संसार जाण । तेंचि श्रीकृष्ण सांगत ॥ ६१ ॥

इन्द्रियायनसृष्ट्येदं त्रैविध्यं भाति वस्तुनि ।

बहिरन्तर्भिदाहेतुर्जनोऽसज्जनकृद्यथा ॥ ४१ ॥

मनें कल्पिली सकळ सृष्टी । मनःकृत इंद्रियकामाठी ।
मनें वाढविली त्रिपुटी । कर्मकसवटी विभाग ॥ ६२ ॥
अधिदेव अध्यात्म अधिभूत । हे त्रैविध्य मनःकृत ।
वस्तु अखंडचि तेथ । त्रिधा भासत कल्पना ॥ ६३ ॥
जैसें भांडें कुंभार करी । तेथ नभ दिसे तदाकारीं ।
गगन सर्वथा अविकारी । तें दिसे विकारी भांडयोगें ॥ ६४ ॥
तेवीं आत्मा अविकारी नित्य शुद्ध । तेथ मनःकल्पित त्रिविध ।
नानापरींच्या त्रिपुटी विविध । वाढविला भेद तो ऐक ॥ ६५ ॥
कार्य कर्म आणि कर्ता । ध्येय ध्यान आणि ध्याता ।
ज्ञेय ज्ञान आणि ज्ञाता । या मनःकल्पिता त्रिविध ॥ ६६ ॥
अहं कोहं सोहं भेद । त्वंपद असिपद ।
सत् चित् आणि आनंद । हेही संबंध मायिक ॥ ६७ ॥
असंताचिये निवृत्ती । संतत्व प्रतिपादी वेदोक्ती ।
जडाचिये समाप्ती । चिदत्व बोलती वस्तूसी ॥ ६८ ॥
करितां दुःखाचा छेद । वस्तूसी म्हणती परमानंद ।
एवं सच्चिदानंद । जाण प्रसिद्ध मायिक ॥ ६९ ॥
असंत मिथ्या मायिक पाहीं । तैसें तत्त्व कोण ठेवीं ठायीं ।
जडासीचि ठाव नाहीं । तेथ चिदत्व कायी संपादे ॥ ७० ॥
जेथ नाहीं दुःखसंबंध । तेथ कोण म्हणे आनंद ।
एवं वस्तूच्या ठायीं सच्चिदानंद । मायिक संबंध या हेतू ॥ ७१ ॥
जेथ जें भासे संसारभान । त्रिगुणत्रिपुटी विंदान ।
तें सर्व मायिक मनःकृत जाण । आत्मा तो भिन्न गुणातीत ॥ ७२ ॥
आत्मा नित्य मुक्त शुद्ध बुद्ध । तेथ भासें जो त्रिविध भेद ।
तो मनःकृत गुणसंबंध । जाण प्रसिद्ध मायिक ॥ ७३ ॥
पुरुष श्रोत्रिय सदाचार । त्यासी स्त्री करी व्यभिचार ।
तेणें दोषी म्हणती भ्रतार । तैसा भेदप्रकार आत्म्यासी ॥ ७४ ॥
जेवीं स्वप्नामाजीं नर । एकला होय संसार ।
तो निद्रायोगें चमत्कार । तैसा भेदप्रकार मायिक ब्रह्मीं ॥ ७५ ॥
जडाजड देहभेद । परिच्छिन्नत्वे जीवभेद ।
हा स्वप्नपाय मायिक बोध । आत्मा नित्य शुद्ध अद्वितीय ॥ ७६ ॥
ऐसे मायाविभेदनिष्ठ जन । त्यांसी वैराग्यसिद्ध्यर्थ जाण ।

काळकृत जन्ममरण । तेंचि निरूपण हरि बोले ॥ ७७ ॥

नित्यदा ह्यङ्ग भूतानि भवन्ति न भवन्ति च ।
कालेनालक्ष्यवेगेन सूक्ष्मत्वात्तन् दृश्यते ॥ ४२ ॥

म्हणे ऐक बापा उद्धवा । स्थावरजंगमादि देहभावा ।
काळाचिया काळप्रभाव । लागला नीच नवा जन्ममृत्यू ॥ ७८ ॥
अतिसूक्ष्म काळगतीसीं । काळ ग्रासीतसे जगासी ।
या अंगींच्या जन्ममृत्युंसी । नेणवे जीवासी मायामोहें ॥ ७९ ॥
निजमाता बाळवयासी । प्रकटावयवीं लाडवी पुत्रासी ।
तेचि माता पौढवयसेंसी । होय त्या पुत्रासी सलज्ज ॥ ४८० ॥
ते बाल्यावस्था काळें नेली । हे पौढवयसा नवी अली ।
यालागीं माता सलज्ज झाली । हे काळें केली घडामोडी ॥ ८१ ॥
ऐसा नित्य नाश नित्य जन्म । भूतांसी करी काळ सूक्ष्म ।
या जन्ममृत्युंचें वर्म । नेणती संभ्रम भ्रांत प्राणी ॥ ८२ ॥
जो अवस्थाभाग काळें नेला । त्यासवें तो देहचि गेला ।
पुढें वयसा नवी पावला । तो काळें आणिला नवा देहो ॥ ८३ ॥
ऐसा संभव आणि असंभवो । नीच नवा काळकृत पहा वो ।
यालागीं त्रिविधविकारीं देहो । स्वयें स्वयमेवो देखिजे ॥ ८४ ॥
अतर्क्य काळाची काळगती । भूतें जन्ममृत्यु पावती ।
ते अलक्ष्य गतीचे अर्थीं । दृष्टांत श्रीपति दावीत ॥ ८५ ॥

यथार्चिषां स्रोतसां च फलानां वा वनस्पतेः ।
तथैव सर्वभूतानां वयोऽवस्थादयः कृताः ॥ ४३ ॥

नित्य नूतन दीपज्वाळा । होतां जातां न दिसती डोळां ।
सवेग वाहतां जळकल्लोळा । यमुनाजळा न देखिजे ॥ ८६ ॥
फळ न सांडितां वृक्षदेठ । कडवट तुरट आंबट ।
तेचि गोड होय चोखट । ऐशी अतर्क्य अदृष्ट काळसत्ता ॥ ८७ ॥
तोचि काळ देहासरिसा । नित्य नूतन लागला कैसा ।
बाल्य तारुण्य वृद्धवयसा । देहदशा पालटी ॥ ८८ ॥
मूढ कुशळ अशक्तता । अवस्था नाशीत ये अवस्था ।

तेथ 'मी तोचि' हें तत्त्वतां । स्फुरे सर्वथा कैसेनी ॥ ८९ ॥
ऐसें कल्पील तुझे मन । ते अर्थींचें निरूपण ।
अखंड स्फूर्तीचें कारण । स्वयें श्रीकृष्ण सांगत ॥ ४९० ॥

सोऽयं दीपोऽर्चिषां यद्वत् स्रोतसां तदिदं जलम् ।
सोऽयं पुमानिति नृणां मृषा गीर्धीर्मृषायुषाम् ॥ ४४ ॥

दिपज्वाळा होती जाती । अग्नी जैसा पूर्वस्थिती ।
यालागीं तोचि दीपू म्हणती । ऐशा युक्ती उद्धवा ॥ ९१ ॥
प्रवाह वाहती कल्लोळ । परी अखंड एकचि जळ ।
यालागीं म्हणती सकळ । तेंचि जळ या हेत ॥ ९२ ॥
तेवीं देहीं वयसा होती जाती । आत्मा अखंड अनुस्यूती ।
तोचि मी हे स्फुरे स्फूर्ती । या उपपत्ती उद्धवा ॥ ९३ ॥
म्हणसी मीपणें अहंकार रूढ । तोही अज्ञानत्वे जडमूढ ।
त्यासी प्रकाशक आत्मा दृढ । मीपणें अखंड वस्तुत्वे स्फुरे ॥ ९४ ॥
येथ देहासीचि जन्ममरण । आत्मा अखंडत्वे परिपूर्ण ।
येथ देहात्मबुद्धीचें जें मीपण । ते वाचा जाण् अतिमिथ्या ॥ ९५ ॥
विषयांची विषयसिद्धी । देहीं जे कांहीं देहबुद्धी ।
तेही मिथ्या जाण त्रिशुद्धी । भवबंधीं स्थापक ॥ ९६ ॥
कर्मभूमीं नरदेहऐतसें । निधान लाधले अनायासें ।
तेथींचेनिही आयुष्यें । जे विषयविलासें विगुंतले ॥ ९७ ॥
तो अमृत विकूनि कांजी प्याला । रत्नें देऊनि कोंडा घेतला ।
पर्वत फोडूनि टोळ धरिला । गज विकिला इटेसाठीं ॥ ९८ ॥
डोळे फोडूनि काजळ ल्याला । नाक कापूनि शिमगा खेळला ।
तैसा नरदेहा नाडला । नाश केला आयुष्याचा ॥ ९९ ॥
वेंचितां धन लक्षकोटी । आयुष्यक्षणाची नव्हे भेटी ।
तेंही वेंचिलें विषयासाठीं । हतायु करंटीं अतिमूढें ॥ ५०० ॥
मुख्य देहोचि काल्पनिक जाण । तेथील काल्पनिक अभिमान ।
तें हें देहबुद्धीचें मीपण । लावी दृढ बंधन जगासी ॥ १ ॥
तें सांडितां देहाचें मीपण । कैचें जन्म कैचें मरण ।
तेव्हां संसारुचि नाही जाण । भवबंधन मग कैचें ॥ २ ॥

जैसा मिथ्या बागुलाचा भेवो । बाळक सत्य मानिला पहा हो ।
तैसा मृषा काल्पनिक देहो । सत्यत्वं पहा हो मानिला ॥ ३ ॥
मिथ्या देहो आणि देहबुद्धी । त्यासी पुढें कैसी जन्मसिद्धी ।
मिथ्याभूतासी नव्हे वृद्धी । तेविधींची विधि हरि बोले ॥ ४ ॥

मा स्वस्य कर्मबीजेन जायते सोऽप्ययं पुमान् ।
म्रियते वामरो भ्रान्त्या यथाग्निर्दारुसंयुतः ॥ ४५ ॥

देहात्मवादे देहाभिमान । जनीं वासनाबीज गहन ।
तेणें स्वसंकल्पें आपण । मानी जन्ममरण नसतेंचि ॥ ५ ॥
तेणें देहाभिमानें आपण । अहं कर्म कर्ता क्रियाचरण ।
निष्कर्मा कर्मबंधन । अमरा जन्ममरण आरोपी ॥ ६ ॥
थिल्लराचेनि जाहलेपणें । त्यांत सूर्याचें जन्म मानणें ।
थिल्लरनाशें सूर्याचें जिणें । नासलें म्हणे बाळक ॥ ७ ॥
तेवीं अजन्म्यासी जन्मकर्म । मानिती तो मायिक भ्रम ।
येचिविषयीं पुरुषोत्तम । दृष्टांत सुगम सांगत ॥ ८ ॥
जैसा अग्नि अजन्मा अव्यक्त । त्यासी काष्ठीं जन्मला म्हणत ।
दिसे काष्ठाकारें आकारवंत । काष्ठनाशें मानीत नाश त्यासी ॥ ९ ॥
येथ देहासीच जन्मनाश । आत्मा नित्य अविनाश ।
देहअदवस्था नवविलास । स्वयें हृषीकेश सांगत ॥ ५१० ॥

निषेकगर्भजन्मानि बाल्यकौमारयौवनम् ।
वयोमध्यं जरा मृत्युरित्यवस्थास्तनोर्नव ॥ ४६ ॥

देहींच्या अवस्था त्या नव । ऐक तयांचाही स्वभाव ।
भिन्नविभागवैभव । यथागौरव सांगेन ॥ ११ ॥
पितृदेहीं पावोनि शुक्रत्व । तेथूनि जननीजठर प्राप्त ।
त्या नांव निषेक बोलिजेत । देहींची हे येथ प्रथमावस्था ॥ १२ ॥
जननीजठरीं रिधिरयुक्त । मुसावोनि खोटी होत ।
क्षणक्षणां वृद्धी प्राप्त । गर्भ ते येथ दुजी अवस्था ॥ १३ ॥
प्रसूतिवाताच्या आघातीं । उदराबाहेर उत्पत्ती ।
त्या नांव जन्म बोलती । जाण निश्चितीं तिजी अवस्था ॥ १४ ॥

अतिशयें आवडे स्तनपान । मुख्यत्वे माताचि प्राधान्य ।
 रुदनाचें बळ संपूर्ण । तें चौथी जाण बाल्यावस्था ॥ १५ ॥
 मळमूत्रीं लोळे अज्ञान । गूढेंद्रिय विवेकशून्य ।
 गोड गोजिरें कलभाषण । पंचहायन बाल्यावस्था ॥ १६ ॥
 इंद्रियीं चेतना वाढत । परी पोटीं नाहीं विषयस्वार्थ ।
 खोळावरी आसक्त चित्त । ते पांचवी येथ कुमारवस्था ॥ १७ ॥
 याउपरी तरुणपण । इंद्रियसामर्थ्य संपूर्ण ।
 मी शहाणा मी सज्ञान । देहीं देहाभिमान मुसमुशी ॥ १८ ॥
 तेथ स्त्रीकाम आवडे चित्तीं । धनकामाची अतिप्रीती ।
 देहगेहांची आसक्ती । नामरूपांची ख्याती लौकिकीं मिरवी ॥ १९ ॥
 श्रीमदें गर्वितमानस । स्त्रीपुत्रांचा अतिउल्हास ।
 तृष्णा दुर्धर अतिसोस । कामक्रोधांचा बहुवस वळसा भोवे ॥ २० ॥
 न साहे नोकिलेपण । 'तूं म्हणतां टाकी प्राण ।
 ते सहावी अवस्था जाण । तरुणपण अनर्थ ॥ २१ ॥
 पंधरापासोनि पंचवीस । पूर्ण तरुणपणाचा पैस ।
 तेथ नानाविकारी मानस । नांदवी सावकाश देहाभिमान । २२ ॥
 चळिसांपासोनि साठीवरी । देहीं उत्तरवयसा पुरी ।
 झुरडी पडों लागे शरीरीं । इंद्रिशक्ती करी प्राशन काळ ॥ २३ ॥
 क्षीणपणाचा सुमुहूर्त । काळ आरंभ करी जेथ ।
 ते हे उत्तरावस्था येथ । जाण निश्चित सातवी ॥ २४ ॥
 तिची हातधरणी जरा । कांपवीतसे सुभटां नरां ।
 भोग न साहे शरीरा । इंद्रियव्यापाराहारासी ॥ २५ ॥
 अस्तव्यस्त केला शरीरवेश । दांताळी पाडिली वोस ।
 भेणें पालटे केश । धाकें सीस कांपत ॥ २६ ॥
 शरीर जरा करी क्षीण । तरी विषयावस्था अतिगृहन ।
 चिंता अनिवार दारुण । तृष्णा अपूर्ण सर्वदा ॥ २७ ॥
 तेज सांडूनि जाय नयना । टाळी पडोनि ठाती काना ।
 मुखीं लागे चोरपान्हा । तरी देहाभिमाना वाढवी ॥ २८ ॥
 जरा पावलिया निजसंधी । अनिवार येती आधिव्याधी ।
 महामोहें व्यापिजे बुद्धी । विवेक त्रिशुद्धीं बुडाला ॥ २९ ॥
 पायां पडे वेंगडी । आधार टेंकण लांकुडी ।

वाचा लफलफी जडत्वे गाढी । हाले होंटाची जोडी उंदिरप्राय ॥ ५३० ॥

डोळां चिपडीं तोंड भरे । नाकींची लोळी वोठीं उतरे ।

मुखींचे लाळेचिया धारें । थिबबिबिजे उरें चिकटोनी ॥ ३१ ॥

चुंबन मागेना तोंडाप्रती । ती थुंका म्हणोनि दूर पळती ।

उसंत नाहीं खोकल्याहातीं । श्वास कास उठती अनिवार ॥ ३२ ॥

शरीरीं थरकंप उठी । तरी देहाभिमान दृढ पोटीं ।

अवघ्याते म्हणे धाकुटीं । सांगे जुनाट गोष्टी मोठमोठ्या ॥ ३३ ॥

अधोवाताचें वावधान । अनिवार सुटे जाण ।

जीवें जितां विटंबण । हे जरा जाण आठवी अवस्था ॥ ३४ ॥

जेवीं सुईमागें दोरा जाण । तेवीं जरेसवें असे मरण ।

जरा शरीर पाडी क्षीण । तंव वाजे निशाण मृत्यूचें ॥ ३५ ॥

देहींच्या तुटल्या नाडी । वाचा हों लागे बोंबडी ।

तरी देहाची धरी गोडी । अधिक आवडी स्त्रीपुत्रांची ॥ ३६ ॥

मजमागें हें अनार्थें । कोण सांभाळीळ यांतें ।

पोटासी धरोनि त्यांतें । रडे बहुतें आक्रोशें ॥ ३७ ॥

द्रव्यलोभ अतिकठिण । अंतीं न वेंची आपण ।

दूरी करुनि इतर जन । सांगे उणखूण ठेव्याची ॥ ३८ ॥

नवल वासनाविंदान । विसरोन देहाचें स्मरण ।

सर्वस्वें जे धरिजे आठवण । तेंचि आपण दृढ होय ॥ ३९ ॥

या देहाची निःशेष आठवण । ते नाठवणें सर्वेचि जाण ।

चेतनासहित जाय प्राण । या नांव मरण देहाचें ॥ ५४० ॥

एवं गर्भादि मरणांता । या देहींच्या नव अवस्था ।

येथ आत्म्याची अलिप्तता । स्वभावतां देहासी ॥ ४१ ॥

देहअवस्था विकारवंता । आत्मा अलिप्त अविकारता ।

म्हणसी देहविकारा जडता । यासी विकारता घडे केवीं ॥ ४२ ॥

सूर्य थापटूनि जन । कदा नुठवी आपण ।

तो प्रकाशतांचि जाण । सहजें जन चेंवती ॥ ४३ ॥

त्या जनाची कर्मकर्तव्यता । सूर्याअंगीं न लगे सर्वथा ।

तेवीं प्रकाशोनि विकारता । अलिप्त तत्त्वतां निजात्मा ॥ ४४ ॥

झालिया सूर्यकिरण प्राप्त । जेवीं अग्नि स्त्रवे सूर्यकांत ।

तेणें याग कां दाघ होत । त्या कर्मातीत सूर्य जैसा ॥ ४५ ॥

तेवीं चित्रकाशें मन । शुभाशुभ कर्म करी जाण ।
त्या मनोविकारा चिद्धा न । अलिप्त जाण निजात्मा ॥ ४६ ॥
येथ मनःकृत विकार पूर्ण । मनःकृत कर्माकर्म जाण ।
मनःकृत जन्ममरण । स्वर्गनरकगमन मनःकृत ॥ ४७ ॥
मनःकृत लक्ष्यालक्ष । मनःकृत बंधमोक्ष ।
तेंचि निरूपण प्रत्यक्ष । श्रीकृष्ण अध्यक्ष सांगत ॥ ४८ ॥

एता मनोरथमयीर्ह्यन्यस्योच्चावचास्तनूः ।
गुणसङ्गादुपादत्ते क्वचित्काश्चिज्जहाति च ॥ ४७ ॥

संसारविकाराचें भान । अभिमानयुक्त करी मन ।
स्वर्गनरक गमनागमन । देहाभिमान भोगवी ॥ ४९ ॥
आत्मा याहूनि शजें भिन्न । चिन्मात्रैक चिद्धन ।
तेथ आतळों न शके मन । शुद्धीं अभिमान असेना ॥ ५० ॥
मन अभिमान प्रसवे माया । अभिमानें गुण आणिले आया ।
गुणीं मायिक केली काया । विकारसामग्रियासमवेत ॥ ५१ ॥
जैशी देहापाशीं छाया । तैशी स्वरूपीं मिथ्या माया ।
जेथ जन्ममरणेंसीं काया । रिघावया ठावो नाहीं ॥ ५२ ॥
आत्मा शुद्ध काया मलिन । काया जड आत्मा चिद्धन ।
अज अव्यय आत्मा परिपूर्ण । जन्ममरण देहासी ॥ ५३ ॥
तिनी गुण तिनी अवस्था । कार्य कर्म अहंकर्ता ।
हें देहाभिमानाचे माथां । आत्मा सर्वथा अलिप्त ॥ ५४ ॥
यापरी विकारांहून । आत्मा चिद्रूपें सहज भिन्न ।
म्हणशी जीवास देहाभिमान । तेंही कथन अवधारीं ॥ ५५ ॥
जीव अलिप्त मायागुणीं । एक सांगेन ते काहणी ।
स्फटिक ठेविजे जैश वर्णीं । तद्रूपणीं तो भासे ॥ ५६ ॥
हो कां तद्रूपपणेंही दिसतां । स्फटिक अलिप्त निजशुद्धता ।
तेवीं सत्त्वादि गुणीं क्रीडतां । जीव तत्त्वतां अलिप्त ॥ ५७ ॥
स्फटिक काजळीं दिसे काळा । परी तो काळेपणावेगळा ।
तेवीं तमोगुणें जीवू मैळा । दिसोनि निराळा तमेंसीं ॥ ५८ ॥
स्फटिक आरक्तीं आरक्तकिळा । दिसोन आरक्ततेवेगळा ।

तेवीं रजोगुणीं राजसलीळा । भोगूनि वेगळा जीवात्मा ॥ ५९ ॥
 स्फटिक श्वेतवर्णीं दिसे श्वेत । परी तो श्वेतपण अलिप्त ।
 तेवीं सत्त्वीं दिसे ज्ञानवंत । गणज्ञानातीत जीवात्मा ॥ ५६० ॥
 त्रिगुण गुणेंसीं अलिप्तता । दाविली जीवशिवांची तत्त्वतां ।
 देहीं असोनि निःसंगता । ऐक आतां सांगेन ॥ ६१ ॥
 जेवीं घटामाजील जीवन । घटीं चंद्रबिंब आणी जाण ।
 तेवीं शुद्धासी जीवपण । देहाभिमान देहीं देखे ॥ ६२ ॥
 घटनिश्चळत्वे बिंब निश्चळ । घटचंचलत्वे तें चंचळ ।
 तेवीं देहाच्या अवस्था सकळ । मानीं केवळ जीवात्मा ॥ ६३ ॥
 घटीं कालविल्या अंजन । तरी तें काळें होय जीवन ।
 परी बिंबप्रतिबिंबा जाण । काळेपण लागेना ॥ ६४ ॥
 तेवीं देहाची सुखदुःखकथा । कां पापपुण्यादि जे वार्ता ।
 नाहीं जीवशिवांच्या माथां । देह अहंता ते भोगी ॥ ६५ ॥
 ये घटींचें जळ ते घटीं भरित । चंद्रबिंब असे त्याहीआंत ।
 नेवी या देहींचा त्या देहीं जात । जीवात्मा म्हणत या हेतू ॥ ६६ ॥
 चंद्र गगनीं अलिप्त असे । तो मिथ्या प्रतिबिंबें घटीं भासे ।
 तेवीं वस्तु वस्तुत्वे सावकाशें । जीवू हें पिसें देहात्मता ॥ ६७ ॥
 त्रिगुणगुणीं गुणातीत । देही देहसांग अलिप्त ।
 जीव शिव दोनी येथ । तुज म्यां साद्यंत दाखविले ॥ ६८ ॥
 हें नेणोनियां समस्त । देहात्मवादे जाहले भ्रांत ।
 स्वर्गनरकादि आवर्त । योनी भोगवीत अभिमान ॥ ६९ ॥
 द्विजदेह आरंभूनि येथ । परमेष्ठिदेहपर्यंत ।
 स्वर्गसुख देहें समस्त । भोगवी निश्चित पुण्यभिमान ॥ ५७० ॥
 याहनियां अधोमुख येथ । द्विजत्वाहूनि खालते जात ।
 नाना दुःखयोनी भोगवित । जाण निश्चित पापाभिमान ॥ ७१ ॥
 येथ पापपुण्यकर्माचरण । तें वाढविताहे जन्ममरण ।
 यांत विरळा सभाग्य जाण । जन्ममरणच्छेदक ॥ ७२ ॥
 ज्यांसी निष्काम पुण्याचिया कोडी । जिंहीं स्वधर्म जोडिला जोडी ।
 ज्यांसी भूतदया गाढी । ज्यांची आवडी द्विजभजनीं ॥ ७३ ॥
 जे अहिसेसी अधिवास । ज्यांचें अद्वैतपत मानस ।
 जे सारासारराजहंस । जन्ममरणांचा त्रास घेतला जिंहीं ॥ ७४ ॥

जे उपनिषदर्थचातक । जे जीवजनकाचे शोधक ।
 जे निजात्मतत्त्वसाधक । जे विश्वासुक भावार्थी ॥ ७५ ॥
 ज्यांसी संतचरणीं सद्ब्रातवो । जे गुरुवचनीं विकले पहा हो ।
 त्यांसी देहीं विदेहभावो । मत्कृपें पहा हो पावती ॥ ७६ ॥
 तेही निजबोधें देहाची बेडी । तोडूनि जन्ममरणाची कोडी ।
 उभवूनि सायुज्याची गुडी । परापरथडी पावले ॥ ७७ ॥
 त्यांसी संसाराचे आवर्त । सर्वथा गेले न लगत ।
 जेवीं बुडण्याचा संकेत । मृगजळाआंत असेना ॥ ७८ ॥
 ऐसे प्राप्तपुरुष येथ । संसारीं नाहीत गा बहुत ।
 हिंडतां अवघ्या जगांत । एकादा कदाचित देखिजे ॥ ७९ ॥
 असो देखिल्याही त्यातें । कोण आहे ओळखतें ।
 उद्धवा जाण निश्चितें । आत्मा येथें दिसेना ॥ ८० ॥
 जरी निकट भेटला ज्ञाता । त्याचा देह देखिजे वर्ततां ।
 परी भीतरील निजात्मता । न दिसे सर्वथा कोणासी ॥ ८१ ॥
 आत्मा गेला आला म्हणती । शेखीं येणेंजाणें न देखती ।
 तेच विषयींची उपपत्ती । स्वयें श्रीपती सांगत ॥ ८२ ॥

आत्मनः पितृपुत्राभ्यामनुमेयौ भवाप्ययौ ।
 न भवाप्ययवस्तूनामभिज्ञोद्वयलक्षणः ॥ ४८ ॥

म्हणती पित्याचा आत्मा गेला । यालागीं पितृदेह नासला ।
 परी पैल तो आत्मा गेला । ऐसा नाही देखिला कोणींही ॥ ८३ ॥
 म्हणती पुत्रजन्मे आत्म्यासी जन्म । करितां पुत्राचें जातककर्म ।
 देखिजे देहाचा संभ्रम । आत्मा दुर्गम दिसेना ॥ ८४ ॥
 येथ आत्म्यासी येणेंजाणें । सर्वथा नाही पूर्णपणें ।
 देहासीचि जन्ममरणें । येणेंजाणें दृष्टांतें ॥ ८५ ॥
 प्रत्यक्ष देहासी जन्मनाश । आत्मा साक्षित्वें अविनाश ।
 येचि अर्थी विशद विलास । स्वयें हृषीकेश सांगत ॥ ८६ ॥

तरोर्बीजविपाकाभ्यां यो विद्वाञ्जन्मसंयमौ ।
 तरोर्विलक्षणो द्रष्टा एवं द्रष्टा तनोः पृथक् ॥ ४९ ॥

बीजपरिपाके वाढले वृक्षीं । पर्वत त्या वृक्षाचा साक्षी ।
तो पर्वत वृक्षच्छेदनं नव्हे दुःखी । तेवीं द्रष्टा साक्षी देहाचा ॥ ८७ ॥
द्रष्टा साक्षी देहमात्रासी । ते देहधर्म न लगती द्रष्ट्यासी ।
तो देही असोनि विदेहवासी । भवबंध त्यासी स्पर्शेना ॥ ८८ ॥
हा अर्थ नेणोनि अविवेकी । अतिबद्ध जाहले ये लोकीं ।
तोचि अर्थ पांच श्लोकीं । श्रीकृष्ण स्वमुखीं सांगत ॥ ८९ ॥

प्रकृतेरेवमात्मानमविविच्याबुधः पुमान् ।
तत्त्वेन स्पर्शसंमूढः संसारं प्रतिपद्यते ॥ ५० ॥

कर्माकर्मकर्तेपण । आत्म्यासी सर्वथा नाहीं जाण ।
येचि अर्थींचें निरूपण । मागां संपूर्ण सांगीतलें ॥ ५९० ॥
आत्मा नातळे तिन्ही गुण । देही देहातीत जाण ।
प्रकृतीहून पुरुष भिन्न । हें निजात्मज्ञान जो नेणे ॥ ९१ ॥
तोचि संसाराचा आपण । घरजांवई झाला जाण ।
देहभिमानासी संपूर्ण । एकात्मपण मांडिलें ॥ ९२ ॥
विषयभोग तोचि पुरुषार्थ । ऐसें मानूनियां निश्चित ।
शुभाशुभ कर्मीं येथ । भोगवीत नाना योनी ॥ ९३ ॥
विषयभोग अभिमानें जाण । पुढती जन्म पुढती मरण ।
नाना योनीं आवर्तन । देहाभिमान भोगवी ॥ ९४ ॥
तें नाना योगीं गर्भदुःख । देहभिमानें भोगिती मूर्ख ।
तेंचि नाना तत्त्वांचें रूपक । यदुनायक सांगत ॥ ९५ ॥

सत्त्वसङ्गदृषीन् देवान् रजसासुरमानुषान् ।
तमसा भूततिर्यक्त्वं भ्रमितो यति कर्मभिः ॥ ५१ ॥

देहाभिमानाचिये स्थिती । त्रिगुण गुणांचीं कर्मे होती ।
तेणें त्रिविध संसारप्राप्ती । ऐक निश्चितीं उद्धवा ॥ ९६ ॥
न करितां कृष्णार्पण । सात्त्विक कर्म कीजे आपण ।
तेणें क्षोभें सत्त्वगुण । उत्तम देह जाण उपजवी ॥ ९७ ॥
सत्त्वाच्या अतिउत्कर्षगतीं । देवऋषि ब्रह्मऋषि होती ।
सत्त्वाच्या समसाम्यस्थितीं । कल्पायु जन्मती आजानुबाहो ॥ ९८ ॥

सत्त्वगुणं क्रियायुक्त । स्वर्गीं देव होती स्वर्गस्थ ।
 भोगक्षयं अधःपात । या योनीं जनित सत्त्वगुणं ॥ ९९ ॥
 आश्रयूनि राजस गुण । करितां राजस कर्माचरण ।
 तेणें क्षोभला रजोगुण । योनि कोण उपजवीं ॥ ६०० ॥
 राजस कर्म ब्रह्मीं अर्पिती । ते दैत्यही भगवद्भू क्त होती ।
 जे रजउरत्कर्षे भोग वांछिती । ते असुर होती महायोद्धे ॥ १ ॥
 रजोगुणें स्वकर्माचरण । तेणें कर्में जन्मती ब्राह्मण ।
 रजतारतम्यें जाण । चारी वर्ण जन्मती ॥ २ ॥
 तामसाचे संगतीं जाण । करितां तमिष्ठ कर्माचरण ।
 तेणें क्षोभला जो तमोगुण । तो नीच योनी दारुण उपजवी ॥ ३ ॥
 भूत प्रेत पिशचक । तिर्यग्योनि असंख्य ।
 वृक्ष पर्वत पाषाण देख । या योनी अनेक भोगवी ॥ ४ ॥
 आशंका ॥

कर्म त्रिगुणात्मक साचार । परी कर्मफळभोक्ता ईश्वर ।
 हा वेदशास्त्रें विचार । केला निर्धार तुम्हींही ॥ ५ ॥
 देहसाक्षित्वें आत्मा निराळा । ऐसा गतश्लोकीं केला निर्वाळा ।
 जें कर्मफळभोक्ता कर्मविगळा । तें कर्मफळा केवीं भोगी ॥ ६ ॥
 ऐसें आशंकेचें अंतर । जाणोनियां शाईंगधर ।
 तेचि अर्थीचें उत्तर । विशद साचार सांगत ॥ ७ ॥

नृत्यतो गायतः पश्यन् यथैवानुकरोति तान् ।
 एवं बुद्धिगुणान्पश्यन्नानीहोऽप्यनुकार्यते ॥ ५२ ॥

कलाकुशल सभानायक । त्यापुढें रंग होता कौतुक ।
 गात्या नाचत्याचे तालथाक । स्वयें देख अनुकरे ॥ ८ ॥
 तेचि अनुकार म्हणशी कैसें । प्रकृति केवळ जडांशें ।
 जाणपण आत्म्यासी असे । येणें विन्यासें भोक्ता म्हणती ॥ ९ ॥
 सभेसी बैसल्या निश्चळा । रंगींच्या अनुकरे थाकताळा ।
 तेवीं प्रकृति पुरुष वेगळा । तो प्रकृतीची लीळा अनुकरे ॥ ६१० ॥
 आशंका ॥

प्रकृतिच्छंदें अनुकारता । गुणकर्मांचा फळभोक्ता ।

आत्मा झाला जें तत्त्वतां । तें नित्यमुक्तता भंगली ॥ ११ ॥
जो करी कर्मफळस्वादन । त्यासी लागे कर्मबंधन ।
कर्मास्तव जन्ममरण । आत्म्यासी जाण लागलें ॥ १२ ॥
नित्यमुक्त अविकारी । या गोष्टी राहिल्या दूरी ।
आत्मा जाहला संसारी । गुणविकारीं अतिबद्ध ॥ १३ ॥
उद्धवा तूं ऐसऐसशी । आशकां झणीं धरिशी ।
आत्मा अलिप्त गुणकर्मासी । दृष्टांतेंसीं हरि सांगे ॥ १४ ॥

यथाभ्यसा प्रचलता तरवोऽपि चला इव ।
चक्षुषा भ्राम्यमाणेन दृश्यते भ्रमतीव भूः ॥ ५३ ॥

जेवीं गंगातीरींचा तरू । जळीं वाहतां देखे नरू ।
तेवीं मायागुणानुकारू । भासे विकारू आत्मत्वीं ॥ १५ ॥
ज्याचे डोळां भवंडी सबळ । तो भंवतां देखे भूमंडळ ।
तेवीं मायिक विकारमेळ । मिथ्या केवळ आत्म्यासी ॥ १६ ॥
जो अश्वारूढ होऊनि पाहे । जळीं प्रवाहासंमुख राहे ।
तो देखे मी जळीं प्रवाहें । ऐसा मिथ्या होये अनुभवू ॥ १७ ॥
तेवीं आत्मा नित्य निर्विकार । तेथ मायावी गुणसंभार ।
कल्पनायोगें साचार । मानिती नर मनोमय ॥ १८ ॥
आब्रह्मस्तंबपर्यंत । नाना योनी विकारवंत ।
कर्म क्रिया फळभोग येथ । जाण निश्चित मनोजन्य ॥ १९ ॥
ऐसें सांगतां हरि सांवळा । तेणें उल्हास उद्धवजीवाला ।
तया आनंदाच्या कल्लोळां । उद्धवचि लीला पोखित ॥ ६२० ॥
निववावया उद्धवाचा ताप । स्वयें सांगे तो विश्वतोमुख ।
जेणें उद्धवां बहु हरिख । तेंचि श्रीकृष्ण देख सांगतसे ॥ २१ ॥

यथा मनोरथधियो विषयानुभवो मृषा ।
स्वप्रदृष्टाश्च दाशार्हं तथा संसार आत्मनः ॥ ५४ ॥

आत्मा निजमुक्त अविकारी । तो संकल्पें कीजे विकारी ।
असंसारी परीसंसारी । मनोविकारीं मानिजे ॥ २२ ॥
ऐसें दुजयावीण कांहीं । कथा वार्ता सांगतां नाहीं ।

एक श्रोता दुसरा वक्ता पाहीं । यालागीं येही उपाये ॥ २३ ॥
 जेवीं एकटा क्रमेना पंथ । मी राजा करी मनोरथ ।
 परचक्र कल्पूनि तेथ । होय उद्यत युद्धासी ॥ २४ ॥
 तो युद्धआवेश कडकडाट । तेणें सत्राणें उडे उद्धट ।
 अडखळूनि आदळे पोट । म्हणे मी घायवट पडिलों कीं ॥ २५ ॥
 मिथ्या भ्रमें पडला भुली । चालतां चालतां मृगजळीं ।
 उतरावया पैलतीरीं । बुडी वहिली देतसे ॥ २६ ॥
 गंधर्वनगरीं प्रचंड । माड्या सोपे उदंड ।
 क्षणामार्जीं विरस चंड । वितंड करी निर्वाळा ॥ २७ ॥
 तेवीं संसार हा कल्पनिक । तेथील सुख आणि दुःख ।
 मिथ्या केवळ मायिक । जाण निष्टंक निजभक्तां ॥ २८ ॥
 दाशार्हवंशीं जन्मलासी । तूं उत्तम दशा पावलासी ।
 यालागीं म्हणे हृषीकेशी । उद्धवासी दाशार्ह ॥ २९ ॥
 जेवीं का स्वप्नभोग जाग । स्वप्नीं सत्य मानी आपण ।
 तेवीं संसार हा दीर्घ स्वप्न । मायिक जाण मिथ्यात्वे ॥ ३० ॥
 जागा झालिया स्वप्न वृथा । निरहंकारीं संसार मिथ्या ।
 हे ब्रह्मज्ञानाची मुख्य कथा । जाण तत्त्वतां उद्धवा ॥ ३१ ॥
 संसार तो कल्पनामात्र । आत्मा विर्विकार चिन्मात्र ।
 जेवीं मृगजळ भरी भास्कर । तेवीं संसार करी आत्मा ॥ ३२ ॥
 उद्धवा तूं म्हणशी आतां । ऐकतां तुझे मुखींची कथा ।
 संसार मिथ्या तत्त्वतां । तरी साधनावस्था कां सोसावी ॥ ३३ ॥
 जेवीं वंध्यापुत्राचें लग्न । करावया क्लोणी न करी यत्न २ ।
 कां मृगजळीं बांधोनि धरण । पाट जाण कोणी काढीना ॥ ३४ ॥
 तेवीं मिथ्या संसारबंधन । तेथ श्रवण मनन चिंतन ।
 विवेक वैराग्य ज्ञान ध्यान । वृथा कां जन सोशिती ॥ ३५ ॥
 उद्धवा बागुलाचें भय खोटें । परी बाळकासी सत्य वाटे ।
 तेवीं मिथ्या संसारकचाटें । जीवीं प्रकटे बद्धता ॥ ३६ ॥
 तेचि अर्थींचा दृष्टांत । स्वयें श्रीकृष्ण सांगत ।
 मिथ्या सांसारिक येथ । भ्रमें बाधीत भ्रंतासी ॥ ३७ ॥

अर्थे ह्यविद्यमानेऽपि संसृतिर्न निवर्तते ।

ध्यायतो विषयानस्य स्वप्नेऽनर्थागमो यथा ॥ ५५ ॥

विचारं पाहतां मिथ्या स्वप्न । तेथील विषयसेवन ।
सुखदुःखं बाधिती गहन । ऐक लक्षण तयाचं ॥ ३८ ॥
स्वप्नीं पुत्रलाभ राजसन्मान । तेणें सुखें औसंडे आपण ।
कां झालिया धनहरण । तेणें दुःखे दारुण आक्रंदे ॥ ३९ ॥
त्यासी जागें न करितां । स्वप्नसुखदुःखबाधकता ।
निवर्तेना सर्वथा । जाण तत्त्वतां उद्धवा ॥ ६४० ॥
तेवीं विषयासक्त जन । ज्यांसी अखंड विषयध्यान ।
ज्यांचेंनिषयीं सदा मन । देहाभिमान गोंवीत ॥ ४१ ॥
तयांसी देखावया उपावो । जयां विषयसक्ति होय वावो ।
येचि अर्थीचा दृष्टांत पहा वो । स्वयें सांगे देवो उद्धवासी ॥ ४२ ॥
न करितां श्रवण मनन । न साधितां विवेकज्ञान ।
न धरितां वैराग्य पूर्ण । भवभय जाण तुटेना ॥ ४३ ॥
संसार मिथ्या तोडें म्हणतां । न तुटे सुखदुःखभयव्यथा ।
जन्ममरणादि अवस्था । अहंममता सुटेना ॥ ४४ ॥
ऐसे अज्ञान जन । तिहीं अवश्य करावें साधन ।
विवेकें वैराग्य धरितां पूर्ण । भवबंधन निवारे ॥ ४५ ॥
यालागीं उद्धवा जाण । सकळ साधनांचे कारण ।
जेणें हाता चढे ब्रह्मज्ञान । तें वैराग्य पूर्ण साधावें ॥ ४६ ॥
ऐक विरक्तीची मागी । जैशी धढधडीत आगी ।
तैसें वैराग्य व्हावें अंगीं । तें प्राप्तीलागीं अधिकारू ॥ ४७ ॥
ऐसे मुमुक्षु जे पुरते । परम कृपेचेनि हातें ।
सद्गुरु थापटोनि ज्यातें । करी अद्वैतें जागृत ॥ ४८ ॥
ज्यासी देहादिभिदपुष्टी । मिथ्या माया गुणत्रिपुटी ।
ब्रह्मानंदें कादली सृष्टी संसारू ॥ ४९ ॥
येव्हडी हे परम प्राप्ती । वैराग्यविवेकें चढे हातीं ।
तेंचि वैराग्य उद्धवप्रती । स्वयें श्रीपती सांगत ॥ ६५० ॥

तस्मादुद्धव मा भुङ्क्व विषयानसदिन्द्रियैः ।

आत्माग्रहणनिर्भातं पश्य वैकल्पिकं भ्रमम् ॥ ५६ ॥

विषयांची जे आसक्ती । ते बाधक परमार्थप्राप्ती ।
 विषय सांडीं सांडीं निश्चितीं । परतोनि हातीं नातळें ॥ ५१ ॥
 आसक्त वृत्ति इंद्रिययोग । अतिलोलुप्यें विषयभोग ।
 तोचि मुख्यत्वे भवरोग । यालागीं त्याग करावा ॥ ५२ ॥
 विखें रांधिलें परमान्न । तें ग्रासमात्र हरी प्राण ।
 विष एकदां मारक जाण । विषय पुनःपुनः मारक ॥ ५३ ॥
 म्हणसी प्रारब्धें भोग येती । ते त्यागिले केंवी जाती ।
 विषयत्यागाची युक्ती । वैराग्यस्थिती घडे केवीं ॥ ५४ ॥
 प्रारब्धें विषयभोग येती । ते साधका दुःखरूप होती ।
 वणवां मृगें आहाळती । तैशी स्थिती भोगणें ॥ ५५ ॥
 व्याघ्रमुखीं सांपडे गाये । तैसा भोगी चरफडीत जाये ।
 ऐसेनि अनुतापें पाहें । वैराग्य होये अनिवार ॥ ५६ ॥
 वैराग्य जाहलिया धडपुडें । सद्गुरुकृपा हाता चढे ।
 तेणें गुरुकृपाउजियेडें । संसार उडे द्वंद्वेंसीं ॥ ५७ ॥
 झालिया गुरुकृपा सुगम । सर्वत्र ठसावे परब्रह्म ।
 तेथ जन्ममरण केंचे कर्म । भवभ्रम असेना ॥ ५८ ॥
 तेथ वाती लावूनि पाहतां । संसार दिसेना मागता ।
 जेवीं निभ्रमें पाहों जातां । न लगे हाता रज्जुसर्प ॥ ५९ ॥
 भवंडिचेनि वेगवशें । भिंगोरी नीट उभी दीसे ।
 तेवीं भ्रमाचेनि आवेशें । संसार भासे सत्यत्वे ॥ ६० ॥
 केवळ जो निबिड भ्रम । संसार हें त्याचें नाम ।
 येर्क्षवीं निखिल परब्रह्म । तेथ जन्मकर्म असेना ॥ ६१ ॥
 ऐसें जरी झालें ब्रह्मज्ञान । तरी प्रारब्ध भोगावें गा जाण ।
 जेवीं कुलाल भांडें ने आपण । परी चक्रभ्रमण राहेना ॥ ६२ ॥
 वृक्ष समूळ उपडल्या जाण । उपडितां न वचे सार्द्रपण ।
 तेवीं होतांचि ब्रह्मज्ञान । प्रारब्ध जाण सोडीना ॥ ६३ ॥
 त्या प्रारब्धचिये गती । विषयभोग जरी येती ।
 तेथ उपावो न करावा निवृत्ती । निजशांती साहावें ॥ ६४ ॥
 विषयभोग आलियाही जाण । निजशांति धरोनि संपूर्ण ।
 सुखें वर्तती साधुजन । विवेकसंपन्न क्षमावंत ॥ ६५ ॥
 हाता आलिया निजशांती । संसार बापुडा तो किती ।

तेचि शांतीची स्थिती । स्वयें श्रीपती सांगत ॥ ६६ ॥
जें निजशांतिकें कल्याण । जेणें जीव पावे समाधान ।
तें अतिगोड निरूपण । दों श्लोकीं श्रीकृष्ण सांगत ॥ ६७ ॥

क्षिप्तोऽवमानितोऽसद्भिः प्रलब्धोऽसूयितोऽथवा ।
ताडितः सन्निबद्धो या वृत्त्या वा परिहापितः ॥ ५७ ॥
निष्ठितो मूत्रितो वाज्ञैर्बगुधैवं प्रकम्पितः ।
श्रेयस्कामः कृच्छ्रगत आत्मनाऽऽत्मानमुद्धरेत् ॥ ५८ ॥

देहाभिमानी तामस जन । अतिदुष्ट जे दुर्जन ।
तिंहीं साधूंसी करितां छळण । शांतीस्तव सज्जन क्रोधी नव्हती ॥ ६८ ॥
अल्पउंपद्रवीं जाण । न येती क्रोधा सज्जन ।
तैसें नव्हे अतिनिर्वाण । पीडा दारुण करितांही ॥ ६९ ॥
कायिक वाचिक मानसिक । त्रिविध पीडा देतां देख ।
साधु निजशांतीं नेटक । जाणोनि विवेक ते साहती ॥ ६७० ॥
उजू बोलतां शुद्ध युक्ती । अक्षोपूनि हेडाविती ।
झिडकावूनियां निर्भर्त्सिती । अपमानिती सभेसी ॥ ७१ ॥
शब्दीं शब्दाचे करुनि छळ । म्हणती दुष्ट दुर्जन दुःशीळ ।
अपवित्र अमंगळ । नष्ट चांडाळ हा एक ॥ ७२ ॥
ऐशा दुर्जनांच्या दुष्टोक्ती । साधु साहे निजशांती ।
ते शांतीची उपपत्ती । विवेकस्थिती अवधारीं ॥ ७३ ॥
पराची जिव्हा वोठ हालती । माझ्या अंगीं ते न रुअती ।
यालागीं क्रोध न ये चित्तीं । निजशांती ढळेना ॥ ७४ ॥
सभेसी सन्मानें पूजितां । लोटूनि घातला खालता ।
हाणोनियां चरणघाता । नेला परता अपमानें ॥ ७५ ॥
सन्मानें जेथ पूजूं नेती । तेथ केवळ असे क्षिती ।
अपमानें जेथ लोटिती । तेथही क्षिती तेचि पै ॥ ७६ ॥
येथ मान अपमान । कल्पना मनाची जाण ।
ऐसेनि विवेकें सज्जन । द्वेषीना जन निजशांती ॥ ७७ ॥
प्रलोभूनि नाना युक्ती । धनें ठकवूनियां निर्भर्त्सिती ।
धनलोभ केवळ अधःपाती । त्याची निवृत्ती जिंहीं केली ॥ ७८ ॥

त्यांसी निदितांचि जाण । दोषी होइजे आपण ।
 यालागीं क्रोधा न ये मन । शांति संपूर्ण ढळेना ॥ ७९ ॥
 शुद्ध बोलती शास्त्रार्थ । अर्थ तितुका अनर्थ ।
 त्या अनर्था जो करी निवृत्त । त्यातें द्वेषित ते मूर्ख ॥ ६८० ॥
 सद्गुअणीं दोष आरोपिती । नानापरी निंदा करिती ।
 तेणें हित मानिती चित्तीं । तारक निश्चितीं हे माझे ॥ ८१ ॥
 मातेचे जे करतळ । ते वरिवरी क्षाळिती बाह्य मळ ।
 हे जनक माझे केवळ । सबाह्य मळ सकळ जिव्हागें धुती ॥ ८२ ॥
 ऐशियांचें करितां छळण । हितास नाडिजे आपण ।
 कोणाचे दोषगुण । तेणें शांति जाण थोरावे ॥ ८३ ॥
 चाले जेणें जीविकास्थिती । धन्य धन्य क्षेत्र वृत्ती ।
 छळें बळें हिरोनि नेती । तेणेंही चित्तीं क्षोभ नुपजे ॥ ८४ ॥
 येथ लाभालाभ दैवाधीन । त्यासी देतेंघेतें तेंचि जाण ।
 यालागीं द्वेषीना जन । शांतीचा गुण न सांडी ॥ ८५ ॥
 वृत्ति घेऊनि उगे नसती । अन्यायी म्हणोनि बांधिती ।
 एक तोंडावरी थुंकिती । एक माथां मुतती अतिदुष्ट ॥ ८६ ॥
 एक ताडिती पडिती । एक नानापरी गांजिती ।
 तरी अंगींची ढळेना शांती । विवेक सांगाती सज्जना ॥ ८७ ॥
 थुंका आणि जें मूत । तें देहाचिमार्जीं उपजत ।
 देहींचें देहास लागत । क्षोभ तेथ कोण मानी ॥ ८८ ॥
 थुंका आणि जें मूत । जैसें देहीं उपजे देहाचें अपत्य ।
 देहाचें देहावरी खेळत । दुःख तेथ कोणांचें ॥ ८९ ॥
 धरितां मारितां म्हणे देख । देहो तितुका पांचभौतिक ।
 मारिता मारिजता दोनी एक । कोणाचें दुःख कोणासी ॥ ९० ॥
 ऐशी सविवेकें ज्यासी शांती । चारी मुक्ती त्याच्या दासी होती ।
 त्याचा अंकिला मी श्रीपती । यावरी प्राप्ती ते कायी ॥ ९१ ॥
 तेथ केवळ जो मोक्षार्थी । तेणें सर्वस्वें पाळावी शांती ।
 ते दुःखसागरावर्तीं । होय तारिती सुखरूप ॥ ९२ ॥
 वैराग्य योग ज्ञान ध्यान । त्याचें फळ तें शांति जाण ।
 ते शांति साधूनि संपूर्ण । आपणिया आपण उद्धरिती ॥ ९३ ॥
 यालागीं उद्धवा जाण । साहोनि द्वंद्वंचें काठिण्य ।

शांति साधूनि संपूर्ण । ब्रह्म परिपूर्ण पावावें ॥ ९४ ॥
 पूर्ण ब्रह्म पावल्यापाठीं । जन्ममरणाची खुंटे गोठी ।
 परमानंदें पडे मिठी । भवभयाची तुटी तें होय ॥ ९५ ॥
 ऐकोनि श्रीकृष्णाचे बोला । उद्धव अत्यंत चाकाटला ।
 द्वंद्वबाध जो ऐकिला । तो न वचे साहिला आम्हांसी ॥ ९६ ॥
 ऐकिल्या नाहीं ये शांतीच्या गोष्टी । मा केवीं देखिजेल दृष्टीं ।
 ऐशी शांति ज्याच्या पोटीं । तो पुरुष सृष्टीं नसेल ॥ ९७ ॥
 मागें ऐकिली ना देखिली । ऐशी शांति त्वां केंची काढिली ।
 हे ऐकतां तुझी बोली । भयें दचकली बुद्धि माझी ॥ ९८ ॥
 ऐशी शांति ज्यासी आहे । तो मागें झाला ना पुढें होये ।
 देवो बोलिला निजनिर्वाहें । तें दुःसह होये आम्हांसी ॥ ९९ ॥
 ज्या सांगितले द्वंद्वांसी । ते अतिदुःसह योगियांसी ।
 केवीं साहवे आम्हांसी । तेंचि देवासी पूसत ॥ ७०० ॥

उद्धव उवाच-

यथैवमनुबुद्ध्येयं वद नो वदतां वर ।
 सुधुःसहमिमं मन्ये आत्मन्यसदतिक्रमम् ॥ ५९ ॥
 विधुषामपि विश्वात्मन् प्रकृतिर्हि बलीयसी ।
 ऋते त्वद्धर्मनिरताशान्तांस्ते चरणालयान् ॥ ६० ॥
 इति श्रीमद्भगवते महापुराणे पारमहंस्यां
 संहितायां एकादशस्कन्धे द्वाविंशोऽध्यायः ॥ २२ ॥

जे सांगों जाणती वेदशास्त्रार्था । ते वक्ते म्हणिपती तत्त्वतां ।
 त्या वक्त्यांमाजीं तुझी श्रेष्ठता । मुख्य वेदांचा वक्ता तूं होसी ॥ १ ॥
 शास्त्रें लाहोनि तुझी युक्ती । तुझी तुज प्रतिपादिती ।
 ते परोक्षवादे थोंटावती । श्रुति 'नेचि नेति' परतल्या ॥ २ ॥
 त्या तुझे मुखींच्या जानोक्ती । कृपेनें ऐकोनि कृपामूर्ती ।
 श्रवणाचें भाग्य वानूं किती । जे ऐकती ते धन्य ॥ ३ ॥
 ऐसऐवशिया अतियुक्तीं । उद्धवें प्रार्थिला श्रीपती ।
 हात जोडूनि परम प्रीतीं । म्हणे विनंती अवधारीं ॥ ४ ॥
 स्वामी बोलती अतिअगाध । हें बोलणें परम शुद्ध ।

माझे बुद्धीसी नव्हे बोध । पराचे अपराध कोण साहे ॥ ५ ॥
 सोसावे पराचे अपराध । तेंही कठिणत्वे अतिविरुद्ध ।
 हा दुःसह महाबोध । कैसेनी द्वंद्व सहावे ॥ ६ ॥
 उत्तमें कोलिया अपराधा । कोटींमाजीं साहे एकादा ।
 परी नीचाची विरुद्ध बाधा । कोणीही कदा न साहे ॥ ७ ॥
 ज्याचें न व्हावें दर्शन । ज्यासी करूं नये नमन ।
 त्याचे मस्तकीं वाजतां चरण । साहेल कोण गोविंदा ॥ ८ ॥
 ज्याचा निःशेष जाय प्राण । तोचि साहे हें कठिण ।
 जो होय सचेतन । त्यासी सर्वथा जाण न साहवे ॥ ९ ॥
 इतरांची कायसी कथा । सज्ञान जे कां तत्त्वतां ।
 तेही अतिक्रमू न साहती अल्पतां । मा अपमानता कोण साहे ॥ ७१० ॥
 क्रोध जाहला कपिलामहामुनीसी । तेणें भस्म केलें सगरांसी ।
 नारदें कुबेरपुत्रांसी । वृक्षत्वासी आणिलें ॥ ११ ॥
 दुर्वासाची सांगतां गोठी । त्याची कथा आहे मोठी ।
 कोप आला श्रृंगीए पोटीं । मेल्या सर्पासाठीं शापिलें ॥ १२ ॥
 मुख्यत्वे शांति सनकादिकांसी । द्वारीं आडकाठी केली त्यांसी ।
 वैकुंठीं क्षोभूनि आवेशीं । जयविजयांसी शापिलें ॥ १३ ॥
 सज्ञानाची ऐशी स्थिती । मा इतरांची कोण गणती ।
 परापराधसहनशांती । दुर्लभ त्रिजगतीं गोविंदा ॥ १४ ॥
 प्रकृति निजगुणीं सबळ । ते अल्पें क्षोभवीं तत्काळ ।
 साधु सज्जन केवळ । करी विकळ । करी विकळ अशांती ॥ १५ ॥
 ज्यासी तुझी पूर्ण भक्ति घडे । ज्यासी तुझी पूर्ण कृपा जोडे ।
 जो तुझे चरणीं अखंड जडे हे शांती ॥ १६ ॥
 तूं विश्वात्मा त्रिजगतीं । चोरी न चले तुजप्रती ।
 मज हीं द्वंद्वें न साहवती । तूंही श्रीपती जाणसी ॥ १७ ॥
 परम पावन निजशांती । अतिनिंद्य ते अशांती ।
 ऐसें व्याख्यान जे ज्ञाते करिती । तेही न साहती द्वंद्वानें ॥ १८ ॥
 द्वंद्वें दुःसह सर्वार्थीं । तेथें माझा पाड किती ।
 एवं द्वंद्वसहिष्णुतेची युक्ती । मज कृपामूर्ती सांगावी ॥ १९ ॥
 सकल साधनें वश्य होती । परी हे सहिष्णुता न ये चित्तीं ।
 ते मी लाभें निजशांती । ऐशी कृपा निश्चितीं करावी ॥ ७२० ॥

मी शांतीचें लाभें कल्याण । ऐशी कृपा करावी परिपूर्ण ।
 म्हणोनि धरिले श्रीचरण । उद्धवें आपण निजभावे ॥ २१ ॥
 ऐकोनि उद्धवाची विनंती । संतोषला कृपामूर्ती ।
 जेवीं चातकाचिया तृषार्ती । गर्नोनि त्रिजगती निववी मेघ ॥ २२ ॥
 तेवीं भक्तवचनासरिसा । उल्हासला कृष्ण कैसा ।
 उद्धवाचिया निजमानसा । शांतीचा ठसा घालील ॥ २३ ॥
 उद्धवप्रश्नाचें प्रतुत्तर । उदार सुंदर गुणगंभीर ।
 उघडोनि शांतीचें भांडार । स्वयें शाईगधर सांगेल ॥ २४ ॥
 नवल सांगती ते टेव । युक्तिचातुर्यवैभव ।
 निजशांतीस पडे खेंव । ऐसें अपूर्व सांगेल ॥ २५ ॥
 श्रीकृष्णमुखींच्या ज्ञानोक्ती । ऐकतां स्वयंभ प्रकटे शांती ।
 ते ऐकावया उद्धव चित्तीं । जाहला निश्चितीं सावध ॥ २६ ॥
 जेवीं गजग्रहणाविखीं पंचानन । साटोप धरी आपण ।
 तेवीं शांति साधावया जाण । सावधान उद्धव ॥ २७ ॥
 जळीं तळपतांचि मासा । कवडा झेलूनि ने आकाशा ।
 तेवीं शांतीचिया आमिषा । उद्धव तैसा तळपत ॥ २८ ॥
 तें भिक्षुगीतनिरूपण । पुढिले अध्यायीं श्रीकृष्ण ।
 निजशांति बाणे संपूर्ण । तेंचि लक्षण सांगेल ॥ २९ ॥
 ज्यांसी परमार्थाची चाड । तिहीं सांडूनि साधनकवाड ।
 शांतिसाधनीं श्रद्धा वाड । अतिदृढ राखावी ॥ ७३० ॥
 श्रीकृष्ण सांगेल शांति पूर्ण । उद्धव तया अर्थी सावधान ।
 एका विनवी जनार्दन । श्रोतां अवधान मज द्यावे ॥ ७३१ ॥
 इति श्रीभागवते महापुराणे एकादशस्कंधे
 श्रीकृष्णोद्धवसंवादे एकाकारटीकायां द्वाविंशोऽध्यायः ॥ २२ ॥
 ॥ श्रीकृष्णार्पणमस्तु ॥ श्लोक ॥ ६० ॥ ओव्या ॥ ७३० ॥

[अधिक संतवाङ्मयासाठी - satsangdhara.net](http://satsangdhara.net) - ला भेट द्या.